



# Мүсүрден чыкыш

## Гириш

*Мүсүрден чыкыш* китабында Ысрайылың тарыхындакы иң важып вака беян эдилйэр. Бу китапда ысрайыл халкының гул болуп яшан юрды Мүсүрден чыкып гайдышы гүррүң берилйэр. Китап үч бөлүмден ыбарат:

1) Муса пыгамберин чагырылмагы ве еврейлерин гулчулыктан азат эдилмеги (1 – 13-нжи баплар). Худай Муса пыгамбере янып дуран чалыда гөрнүп, оны чагырар. Худай Өзүни оңа *Яхве*, ягны *Мендири*н ады билен аян эдйэр (Мср 3:14-15). Бу ат Көне Эхт китабында Худайың иң мөхүм ады болуп, ол көпленч «Реб» дийип тержиме эдилди. Муса пыгамбер Худайың буйругына гөрө фараондан ысрайыл халкыны азат этмеги талап эдйэр. Эмма фараон ондан боюн товландан соң, Реб Мүсүрин башына он саны бетбагтчылык гетирмеги Муса табшырар. Ахырсоңы, фараон ысрайыллара Мүсүрден гитмэге ругсат берйэр.

2) Ысрайылларың Синай дагына йөриши (14 – 18-нжи баплар).

Фараон ысрайыллары азат этмек пикиринден дэнип, өз гошунына олары ызына гайтармагы буюрар. Эмма Реб ысрайыллары горап, Мүсүр гошуныны вейран эдйэр. Ысрайыл халкы болса чөлүң ичи билен ёлуны довам этдирйэр. Реб олары азык хем сув билен үпжүн эдйэр.

3) Синай дагында Худайың Өз халкы ысрайыл билен эден эхти. Худай ысрайыллара яшайыш үчин ахлак, дини канунлары ве раят хукукларыны берйэр. Шейле хем Худай Ысрайыла ыбадт өйүниң гурлушыгы ве энжамлашдырылышы, руханылар ве оларың Ребби Худая ыбадат этмек барадакы канунлары берйэр (19 – 40-нжы баплар).

Китабың баш гахрыманы Муса пыгамбердир. Ол Худайың халкыны Мүсүрден алып чыкмак үчин Реб тарапындан сайланылар. Китабың йигриминжи бабында беян эдилйэн Он табшырык онун иң мешхур бөлүмидир (20:1-17).

## Мазмуны

Мүсүр гулчулыгы.....	1:1-22
Муса пыгамберин доглушы ве яшлык дөври.....	2:1-4:31
Муса ве Харун Мүсүр фараонының өңүндө .....	5:1-11:10
Песах ве Мүсүрден чыкыш .....	12:1-15:21

Гызыл деңизден Синай дагына тарап йөриш.....	15:22–18:27
Канун ве Әхт.....	19:1–24:18
Мукаддес чадыр ве сежде этмек үчин дүзгүнлер.....	25:1–40:38

## 1-нжи бап

### *Мүсүрлилер ысрайыллары ээйерлер*

<sup>1</sup>Ине, Якубың Мүсүрө өз тутуш хо- жалыклары билен гелен огулларының атлары: <sup>2</sup>Рубен, Шимгон, Леви, Якуда, <sup>3</sup>Ысакар, Зебулун, Бенямин, <sup>4</sup>Дан, Нафталы, Гат, Ашер. <sup>5</sup>Якубың әхли несиллериниң саны жеми етмишиди. Юсуп эййәм Мүсүрдеди. <sup>6</sup>Вагтың гечмеги билен Юсуп ве онуң әхли эркек доганлары, онуң дөвүрдешлери дүйәден өтди. <sup>7</sup>Эмма ысрайыл огулларының несиллериниң тохум-тижи яйрап көпелдилер ве оларың саны жу- да артды, шоңа гөрә хем тутуш Мү- сүр олардан долуды.

<sup>8</sup>Инди болса Мүсүр тагтына Юсуп хакында хич зат билмейән башга бир тәзе патыша чыкды. <sup>9</sup>Ол патыша өз халкына йүзленип: «Середин, бизе гө- рә ысрайылларың саны көп ве гүйчли. Бу бизиң үчин ховплы. <sup>10</sup>Олар мундан артык көпелмез ялы, гелиң, мекирлик билен оларың соңуна чыкалың. Ёгсам, уруш турайса, олар душманымызың тарапына гошулып, бизе гаршы сө- вешмеклери ве бизиң юрдумыздан чыкып гитмеклери мүмкин» дий- ди. <sup>11</sup>Шейлеликде, мүсүрлилер ыс- райыллары межбуры ишледип, ола- ры эзмек үчин, оларың үстүнден хо- жайынлар белледилер. Ысрайыллар фараон үчин Питом ве Рагмесес диен галла сакланыя галалары гурдулар. <sup>12</sup>Эмма мүсүрлилер ысрайыллара нәче

зулум этселер-де, олар өңкүсинден-де хас көпелдилер ве оларың саны жу- да артды. Мүсүрлилериң ысрайыллар- дан сусты басылды. <sup>13-14</sup>Шейдип, олар ысрайыллары залымлык билен эзип, олары лай ве керпич ялы агыр ишлер- де, хер хили мейдан ишлеринде ишле- дип, оларың дурмушыны ажы яшайша өвүрдилер. Әхли агыр ишлерде ола- ра рехимсизлик билен сүтем этдилер.

<sup>15</sup>Соңра бириниң адына Шипра, бейлекисиниң адына Пуга дийилиән ики саны еврей гөбегенелерине Мүсүр патышасы шейле дийди: <sup>16</sup>«Сиз еврей аялларына гөбегене болуп хызмат эд- йән вагтыңыз, середин, эгер огул до- гурсалар, ол бәбеги өлдүриң, эгер гыз догурсалар, гой, онда ол яшаберсин». <sup>17</sup>Эмма бу гөбегенелер Худайдан горкян аяллар экен, олар Мүсүр паты- шасының буйрушы ялы этмән, гайтам, эркек доглан чагалары-да дири галды- рыпдырлар. <sup>18</sup>Шонуң үчин хем, Мүсүр патышасы шол гөбегенелери янына чагырып, олардан: «Нәме үчин сиз бейле этдиңиз, эркек доглан чагалары хем дири галдырдыңыз?» дийип сора- ды. <sup>19</sup>Гөбегенелер фараона: «Себәби еврей аяллары Мүсүр аяллары ялы дәл, олар догумлы, оларың янына гөбегене гелип етйәнчә, оларың өзлери дограйярлар» дийдилер. <sup>20</sup>Ху- дай хем бу гөбегенелере гарашык эт- ди, шейдип, ысрайыл халкы хас кө- пелди ве гүйчленди. <sup>21</sup>Гөбегенеле- риң Худайдан горкяндыгы себәпли, Худай олара-да улы машгала берди. <sup>22</sup>Соңра фараон әхли мүсүрлилере:

«Еврейлерден доглан хер бир огул бәбеги алып, Нил дерясына ташлаң, эмма гыз бәбек болса, гой, ол яшаберсин» дийип буйрук берди.

## 2-нжи бап

### *Муса догулар*

<sup>1</sup>Шол вагтлар левилерден бир адам өз тиресинден бир гыза өйленди. <sup>2</sup>Онуң аялы гөврели болуп, бир огул догурды, ол чагасының якымлыжадыгыны гөрүп, оны өйүндө үч ай гизлөп саклады. <sup>3</sup>Ол аял чагасыны мундан артык гизлин саклап билмежекдигине гөз етирип, онуң үчин гамышдан өрүлен себет алды-да, онуң дашыны сув гечмез ялы шепбик билен өрди. Ол чаганы шол себедиң ичинде ятырып, оны деряның гырасындакы сувда өсүп отуран гамышларың арасында ерлешдирди. <sup>4</sup>Жигисине нәме боларка дийип, чаганың гыз доганы хем узакдан середип дурды.

<sup>5</sup>Шол вагт фараоның гызы деря сува дүшмәге гелди. Онуң кенизлери болса деряның кенарында айланып йөрдүлөр. Бирденкә фараоның гызы гамышларың арасындакы себеди гөрүп, оны гетирмәге кенизлериң бирини иберйәр. <sup>6</sup>Фараоның гызы себеди ачып гөрсе, ине, онуң ичинде бир чага аглап ятыр. Онуң чага йүреги гыйлып: «Бу еврей чагаларының биридир» диййәр. <sup>7</sup>Соңра чаганың гыз доганы фараоның гызының янына гелип: «Мен гидип, чаганы эмдирер ялы еврей аялларындан бирини чагырайынмы?» диййәр. <sup>8</sup>Фараоның гызы: «Чагырай» диййәр. Шейдип, ол гыз гидип, чаганың өз эжесини

алып гелйәр. <sup>9</sup>Фараоның гызы ол аяла: «Шу чаганы әкит-де, муңа энекелик эт. Мен сениң хақыңы төләрин» диййәр. Шейлеликде, бу аял чаганы әкидип, она энекелик эдйәр. <sup>10</sup>Чага өсүп кемала геленде, ол оны фараоның гызының янына гетирйәр ве фараоның гызы оны өзүне огуллыга аляр. Ол: «Мен муны сувдан чыкардым» дийип, онуң адына Муса<sup>a</sup> дакяр.

### *Муса Мидяна гачып гутулар*

<sup>11</sup>Муса йигит чыкандан соң, бир гүн өз халкы болан еврейлериң арасына айланмага чыкды ве оларың агыр иш зерарлы чекйән жебрини гөрди. Ол бир мүсүрлиниң өз халкындан болан бир еврейи енжип дураныны гөрди. <sup>12</sup>Муса эйлесине-бейлесине гөз гездирди, хич киме гөзи дүшмәнсоң, ол янкы мүсүрлини өлдүрди ве онуң жеседини чәгә гөмүп гизледи. <sup>13</sup>Эртеси гүни ол айланмага чыкканда, ики саны еврейиң өз араларында уршуп дуранларыны гөрди ве оларың гүнәлисиниң янына барып: «Нәме үчин сен өз еврейиңи урярсың?» дийип сорады. <sup>14</sup>Ол адам: «Ким сени бизиң үстүмизден хөкүмдар я казы эдип гойды? Дүйнки мүсүрлини өлдүришиң ялы, мени хем өлдүрмекчимиң?» дийди. Мундан соң Муса горкды ве ол: «Мениң эден ишим эййәм аян болупдыр» дийип пикир этди. <sup>15</sup>Фараон бу хакда эшидип, Мусаны өлдүртмегиң күйүне дүшди. Эмма Муса гачып, Мидян юрдунда орнашды.

Бир гүн Муса бир гуйының башында отырды. <sup>16</sup>Мидян руханасының еди гызы барды. Шол вагт олар гуя гелип, өз какаларының сүрүсини сува якмак үчин новалары сувдан долдурдылар.

<sup>a</sup> 2:10 Еврейче Муса ве чыкардым сөзлериңиң айдылышы меңзешдир.

<sup>17</sup>Шонда бейлеки чопанлар гелип, ол гызлары ковдулар, эмма Муса бу гызлара арка дуруп, оларың сүрүсини сува якмага көмеклешди. <sup>18</sup>Гызлар өйлери не какалары Регувалың<sup>а</sup> янына геленлеринде, оларың какасы: «Нәдип сиз бу гүн өңкиңизден ир гелип билдиңиз?» дийип сорады. <sup>19</sup>Гызлар: «Шу гүн бизи бир мүсүрли адам чопанлардан горады, ол хатда бизиң сүримизи сува якмага хем көмек этди» дийдилер. <sup>20</sup>Ол гызларына: «Ханы, ол адам ниреде? Нәме үчин сиз оны ташлап гайтдыңыз? Оны чагырың, бизиң билен дуз-чөрөк ийсин» дийди. <sup>21</sup>Шейлеликте, Муса бу адамыңкыда яшамага разылашды ве ол өз гызы Сыпораны Муса дурмуша чыкарды. <sup>22</sup>Сыпора Муса бир огул догруп берди. Муса: «Мен бир ят юртда гелмишек болдум» дийип, онуң адына Гершом<sup>б</sup> дакды.

<sup>23</sup>Көп вагтың гечмеги билен Мүсүр патышасы дүңйәден өтди. Ысрайыллар болса хениз хем гулчулыкда эзилйәндиклеринден налап, көмек сорап перят этдилер. Оларың зулум астында эдйән ахы-наласы Худая барып етди. <sup>24</sup>Худай оларың налышыны эшитди ве Ол Ыбрайым, Ысхак ве Якуп билен эден әхтини ядына салды. <sup>25</sup>Худай ысрайыллара назар салып, оларың хал-ахвалларының нәхилидигине дүшүнди.

### 3-нжи бап

#### *Реб Муса гөрүнйәр*

<sup>1</sup>Шол вагтлар Муса гайынатысы Мидян руханасы Йитроның

сүрүсини бакярды. Бир гүн ол сүрүсини чөлүң ичи билен сүрүп, Худай дагы Хоребе<sup>6</sup> гелди. <sup>2</sup>Оңа чалының ортарасында алавлы от болуп, Реббиң бир перишдеси гөрүнди. Муса чалының яняндыгына гарамаздан, онуң хич отда янып гутармаяндыгыны гөрдиди. <sup>3</sup>Муса: «Бу гең зады якыңрак барып гөрөйин-ле, нәме үчин чалы отда янмаярка?» дийди. <sup>4</sup>Реб Мусаның якыңлашып гелйәндигини гөрөнде, чалының ичинден оңа: «Муса! Муса!» дийип сесленди. Муса: «Лепбей» дийип жогап берди. <sup>5</sup>Соңра Худай: «Мундан якың гелме, аягыңдакы чарыгыңы чыкар, чүнки сениң бу дуран ериң мукаддес топракдыр! <sup>6</sup>Мен сениң ата-бабаларыңың: Ыбрайымың, Ысхагың ве Якубың Худайыдырын» дийди. Муса Худая серетмекден горкуп, йүзүни япды.

<sup>7</sup>Соңра Реб ене-де: «Мен халкымың Мүсүрде чекйән жебир-сүтемини, хакыкатдан-да, гөрдүм, оларың мүсүр хожайынларыңдан яңа налаяндыкларыны эшитдим. Мен оларың чекйән жебир-жепаларыны билйәрин. <sup>8</sup>Шонуң үчин хем Мен олары мүсүрлиериң элинден азат этмек үчин ашак индим. Мен олары сүйт ве бал акян мес топраккы юрда – кенганларың, хетлериң, аморларың, перизлериң, хивилериң ве ябусларың юрдуна алып баржак. <sup>9</sup>Ине, инди Маңа ысрайылларың ахы-наласы гелип етди, Мен мүсүрлиериң олары залымлык билен эйәндиклерини гөрдүм. <sup>10</sup>Хәзир болса Мен сени Өз халкым болан ысрайыллары Мүсүрдөн

<sup>а</sup> **2:18 Регувал** – Регувалың бейлеки ады *Йитро*. Серет: Мср 3:1.

<sup>б</sup> **2:22** Еврейче *Гершом* ве *гелмишек* сөзлериңиң айдылышы меңзешдир.

<sup>в</sup> **3:1 Хореп** – бу Синай дагының бейлеки ады.

алып гайтмак үчин фараонун янына иберейин» дийди. <sup>11</sup>Муса болса Худая: «Фараонун янына гидип, ысрайыллары Мүсүрден чыкарып гетирерялы, мен ким болупдырын?» дийди. <sup>12</sup>Худай оңа: «Сениң билен болжак Мендириң. Сен халкы Мүсүрден чыкарып гетирениңде, Маңа шу дагда сежде эдерсиңиз. Бу болса сени Мениң ёлландыгымың нышаны болар» дийди.

<sup>13</sup>Соңра Муса Худая: «Эгер мен ысрайылларын янына барып: „Мени сизиң яныңыза ата-бабаларыңызың Худайы иберди“ дийсем, олар хем: „Онун ады нәме?“ дийип сорасалар, мен олар нәме жогап берейин?» дийди. <sup>14</sup>Худай Муса: «Мен Мендириң. Ысрайылларын янына барып: „Сизиң яныңыза ‘Мендириң’ иберди“ дийип айт» дийди. <sup>15</sup>Худай Муса енеде шулары айтды: «Ысрайылларын янына сени ата-бабаларыңызың Худайы болан Реббин<sup>а</sup>, ягны Ыбрайымың, Ысхагың ве Якубың Худайының иберендигини айт. Бу Мениң эбедилик адымдыр, шу ат билен Мен несилме-несил ятланарын. <sup>16</sup>Сен барда, ысрайыл яшулуларыны бир ере йыгна ве олар ата-бабаларыңызың Худайы Реббин, ягны Ыбрайымың, Ысхагың ве Якубың Худайының саңа гөрнендигини ве оларын Мүсүрдәки хал-ахвалларыңдан Мениң хабарымың бардыгыны айт. <sup>17</sup>Мен олары Мүсүр зулумыңдан азат эдип, сүйт ве бал акян мес топраккы юрда, ягны кенганларын, хетлерин, аморларын, перизлерин, хивилерин ве ябусларын юрдуна элтмеги вада берендигими

олара гүррүн бер. <sup>18</sup>Олар сениң сөзүңе гулак асарлар, соңра ысрайыл яшулулары билен Мүсүриң патышасының янына барарсыңыз хем-де оңа: „Еврейлерин Худайы Реб бизиң билен душды. Инди болса Худайымыз Реббе гурбанлык бермек үчин, бизи үч гүңлүк чөле гойбермегиңи сенден товакга эдйәрис“ дийин. <sup>19</sup>Мүсүриң патышасы гудратлы гол билен межбур эдилйәнчә, сизи гойбермежекдигини Мен билйәрин. <sup>20</sup>Шонун үчин хем, Мен Мүсүре гөз гөркезериң ве онун ичинде этжек әхли ген гудратларым билен оларын теммисини берерин. Шондан соң патыша сизи гойберер. <sup>21</sup>Ысрайыллар Мүсүрден чыканларында, Мен мүсүрлиlere ысрайылларын сылар ялы эдерин. Ысрайыллар ол ерден эллери бош чыкмазлар. <sup>22</sup>Хер бир ысрайыл аялы мүсүрли гоңшусыңдан ве өз өйүңде яшаян мүсүрли аялдан алтын-күмүш шай-сеплер ве гейим-гежимлер сорап аларлар. Сиз олары огул-гызларыңыза дакарсыңыз ве олары гейиндирерсиңиз. Сиз мүсүрлилерин байлыкларыны талап гайдарсыңыз».

#### 4-нжи бап

#### *Реб Муса гудратлы гүйч берйәр*

<sup>1</sup>Соңра Муса Реббе: «Эгер олар маңа ынанмасалар я-да сөзүме гулак асман „Реб саңа гөрнен дәлдир“ дийселер, мен нәме эдейин?» дийди. <sup>2</sup>Реб Мусадан: «Элиндәки нәме?» дийип сорады. Ол хем: «Хаса» дийди. <sup>3</sup>Реб: «Оны ере ташла» дийди. Муса оны ере ташлады, ол хаса йылана

<sup>а</sup> **3:15 Реб** – еврейче *Яхве*. Бу сөз *Мендириң* диен сөзүн айдылышына меңзешдир. Сөзүңе серет.

өврүлди. Шонда Муса ондан гачып башлады. <sup>4</sup>Эмма Реб Муса: «Элиңи узат-да, онун гуйругундан тут» дийди. Муса элини узадып, оны тутан бадына, йылан онун элинде өңкүси ялы хаса өврүлди. <sup>5</sup>Реб оңа: «Ине, муңа ынанарлар, оларың ата-бабаларының Худайы Реббин, ягны Ыбрайымың, Ысхагың ве Якубың Худайының саңа гөрнөндигине ынанарлар» дийди.

<sup>6</sup>Реб Муса ене-де: «Элиңи донуң ичине сок» дийди. Ол хем элини донуң ичине сокды. Ол элини дашына чыкаранда, онун эли ак гар ялы пис ачды. <sup>7</sup>Соңра Худай оңа: «Элиңи ызына донуң ичине сал» дийди. Муса элини ене-де донуң ичине салып, тээден чыкаранда, бедениндэки бейлеки агзалар ялы болуп, онун эли өңки каддына гелди. <sup>8</sup>Худай: «Эгер олар саңа ынанмасалар я-да биринжи гөркезен аламатыңа икиржиңленселер, белки, олар сениң гөркезен шу икинжи аламатыңа ынанарлар. <sup>9</sup>Эгер олар бу гөркезен ики аламатыңа-да ынанмасалар я-да саңа гулак асмасалар, онда Нил дерясындан бираз сув гетирип, оны гуры ере дөк. Шол гетирен сувуң гуры ере гана өврүлөр» дийди.

<sup>10</sup>Эмма Муса Реббе: «Эй, Таңрым, Өз гулуң болан маңа геплемезинден өңөм, соңам хич хачан мен дилевар адам болмадык. Мен гепе чепер дэл, дилим тутук ялы» дийди. <sup>11</sup>Реб оңа: «Адамың агзыны ким яратды? Оны лал я-да кер эдйән ким? Ким оңа гөрөч берйэр я-да ким оны көр эдйэр? Бу Мен Реб дэлми нэме? <sup>12</sup>Хэзир болса ёла дүш, Мен саңа сөзлемэге көмөк эдерин ве саңа нэме айтмалыдыгыңы өвредерин» дийди. <sup>13</sup>Муса болса ене-де: «Эй, Таңрым, ялбарярын,

шол ере маңа дерек башга бирини иберэйсене» дийди. <sup>14</sup>Шундан соң Реббин Муса гахары гелди ве оңа: «Левилер неслинден болан доганың Харун шол ерде дэлми нэме? Мен онун диле чепердигини билйэрин. Ол эййэм сени гаршы алмак үчин ёлда ве ол сени гөренине йүрекден бегенер. <sup>15</sup>Сен оңа геплэп, сөзлери онун агзына салып берерсиң. Мен сизиң икиңизе хем геплемэге көмөк эдерин ве сизе нэме этмелидигиңизи өвредерин. <sup>16</sup>Саңа дерек адамлар билен Харун геплешер. Ол сениң сөзлейжиң болар, сен болса онун үчин Худай ялы боларсың. <sup>17</sup>Алапатлары гөркезер ялы, сен бу хасаны хем өз яның билен ал» дийди.

### *Муса Мүсүре доланя*

<sup>18</sup>Муса гайынатасы Йитроның янына гелип, оңа: «Маңа ызыма, Мүсүре өз доган-гарындашларымың янына гитмэге ыгтыяр бер. Олар диримикэ, гидип гөрөйин» дийди. Йитро Муса: «Саг-аман гидип гел» дийди. <sup>19</sup>Мидянда Реб Муса: «Мүсүре, ызыңа гайдыбер, чүнки сениң жаныңа каст этжек адамларың хеммеси өлди» дийди. <sup>20</sup>Шейлеликде, Муса аялыны ве огулларыны эшеге мүндүрүп, ызына, Мүсүр юрдуна гайтды. Ол өз яны билен кераматлы хасаны хем алды.

<sup>21</sup>Реб Муса шейле дийди: «Мүсүре, ызыңа бараныңда, Мениң саңа берен гүйжүм билен фараоның өңүндө эхли гудратлары гөркезерсиң. Эмма Мен фараоны доңйүрек адам эдерин, шол себэпли хем ол ысрайыл халкына гитмэге ругсат этмез. <sup>22</sup>Сиз болса фараона шейле дийиң: „Реб саңа шейле айдырын: Ысрайыл Мениң



новбахар оглум. <sup>23</sup>Маңа гулдук эдер ялы Мениң оглумы гойбер дийдим, эмма сен онуң гитмегине гаршы болдун. Серет, инди Мен хем сениң илкинжи болан оглуңы өлдүрерин“».

<sup>24</sup>Ёлда олар бир кервенсарайда дүшләнлеринде, Реб Муса душуп, оны өлдүрмөгө сынанышяр. <sup>25</sup>Эмма Сыпора чакмакдашдан эдилен пычагы алып, оглуңуң ужыдының пүрчүгини кесйәр-де, оны Мусаның аягына дегирийәр ве оңа: «Хакыкатдан-да, сен ган үсти билен баглашан әримсиң» диййәр. <sup>26</sup>Шундан соң Реб онуң янындан айрыляр. Сыпора «Сен ган үсти билен баглашан әримсиң» дийип, сүннет себәпли айтды.

<sup>27</sup>Реб Харуна: «Чөле гит-де, Мусаның өнүнден чык» дийди. Шейлеликте, Харун гидип, оны Худай дагында гаршы алып, оны гужаклады. <sup>28</sup>Соңра Муса Харуна Реббиң оңа айт дийип иберен затларының хеммесини айтды. Реббиң оңа ерине етирмели дийип буйран әхли гудратлы алапатлары хакында хем гүррүң берди. <sup>29</sup>Муса билен Харун Мүсүре барып, ысрайыл яшулуларының хеммесини бир ере йыгнадылар. <sup>30</sup>Харун Реббиң Муса айданларының әхлисини олар гүррүң берди. Халкың өнүнде ол алапатлары хем гөркезди. <sup>31</sup>Адамлар оңа ынандылар. Ысрайыл халкына Реббиң назар саландыгыны ве оларың чекйән жебирлерини гөрөндигини эшиденлеринде, олар башларыны эгип сежде этдилер.

## 5-нжи бап

### *Муса билен Харун фараоның хузурында*

<sup>1</sup>Шундан соң Муса билен Харун фараоның янына гидип, оңа шейле

дийдилер: «Ысрайыл Худайы Реб шейле диййәр: „Мениң халкымы гойбер, гой, олар чөлде Мениң шаныма байрам этсинлер“». <sup>2</sup>Эмма фараон: «Киммиш Ол Реб, Онуң сөзүне гулак асып, мен ысрайыллары гойберер ялы? Мен Ребби билмейәрин, ысрайылларың гитмегине ёл бержек дәл» дийди. <sup>3</sup>Соңра олар: «Еврейлеринң Худайы бизе душды. Инди болса бизе үч гүнлүк чөле гидип, Худайымыз Реббе гурбанлык бермәге ругсат эт, ёгсам, Реб бизи гыргына берер я-да гылыч билен бизиң башымызы алар» дийдилер. <sup>4</sup>Эмма Мүсүриң патышасы олар: «Эй, Муса ве Харун, нәме үчин сиз бу халкың элини ишден совадырсыңыз? Өз ишиниз билен болун. <sup>5</sup>Гөрийәңизми, хәзир бу ерде оларың саны бизиң өз халкымызыңкыдан-да көп, сиз болса олары ишинден дындаржак болярсыңыз» дийди.

<sup>6</sup>Шол гүнүң өзүнде фараон гул хожайынларына ве ысрайылларың өзлериниң баш гөзегчилерине шейле буйрук берди: <sup>7</sup>«Мундан буяна бу халка керпич гуяр ялы саман бермән. Гой, олар гидип, саманы өзлери тапсынлар. <sup>8</sup>Эмма оларың гуйян керпичлериниң саны өңкүси билен дең болсун, екежесини хем кемелтмән. Олар ялта, шонун үчин олар: „Бизи гойбер, Худайымыза гурбанлык берели“ дийшип гыгырышярлар. <sup>9</sup>Бу адамларың үнси диңе ишде болар ялы, хас агыр ишлер билен оларың эгинден басың. Шонда олар ялан геплере гулак габартмазлар».

<sup>10</sup>Шейлеликте, ысрайылларың гул эелери ве оларың баш гөзегчилери чыкып, олар: «Фараон шейле диййәр:

„Мен сизе саман бержек дэл. <sup>11</sup>Ниреден тапсаңыз, шондан тапың, саманы өзүңиз эдиниң, эмма гүнделик эд-йән ишиниз болса сэхелче-де азалжак дэлдир“» дийдилер. <sup>12</sup>Шейдип, халк өзлерине саман эдинмек үчин орлан мейдан гөзлөп, Мүсүриң әхли ерине дагадылар. <sup>13</sup>Гул эелери олардан хер гүнки этмели ишлерини эдил саман билен үпжүн эдилйән дөврүндәки ялы ерине етирмеклерини берк талап эдйәрдилер. <sup>14</sup>Фараоның гул эелери тарапындан белленен ысрайылларың баш гөзөгчилери урулярдылар ве олардан: «Нәме үчин сиз бу гүн гуй-малы керпич пайыңызы өңкиңиз ялы долы ерине етирмейәрсиниз?» дийип хасабат соралярдылар.

<sup>15</sup>Ахыры ысрайылларың баш гөзөгчилери фараоның янына гидип, оңа: «Нәме үчин биз гулларыңа бейле дараяң? <sup>16</sup>Бизе саман берилмейәр, му-на гарамаздан, „Керпич гуюң!“ дийип буйрук берйәрлер. Ине, гулларыңы енчйәрлер, эмма гүнә сениң өз адам-ларыңда ахыры» дийип арз эдйәрлер. <sup>17</sup>Эмма фараон: «Сиз барып ятан бир ишякмаз. Шонуң үчин хем сиз: „Би-зи гойбер, гидип, Реббе гурбанлык берели“ диййәрсиниз. <sup>18</sup>Хәзир болса гидиң-де ишлән. Сизе саман берилмез, йөне шонда-да керпичи өңки мукдар-да өндүрәрсиниз» дийди. <sup>19</sup>Ысрайыл-ларың баш гөзөгчилерине хер гүнки өндүрилмели керпичиң санының екежесиниң хем кемелдилмели дәлди-гини айданларыңда, олар өзлериниң бетбагтлыга учрандыкларына гөз етирдилер. <sup>20</sup>Олар фараоның янындан чыканларыңда, өзлерине гарашып дуран Муса билен Харуна душдулар. <sup>21</sup>Олар Муса билен Харуна: «Фараон ве онуң эмелдарлары тарапындан сиз

бизиң башымыза бела гетирдиңиз, би-зи өлдүрер ялы, оларың элине гылыч бердиңиз. Мунуң үчин Реб сизе гөз гөркезип, жезаңызы берер» дийдилер.

### *Реб азатлыгы сөз берйәр*

<sup>22</sup>Сонра Муса ене-де Реббе йүзленип: «Эй, Реббим, нәме үчин бу адамла-ра бетбагтлык гетирдиң? Аслында нәме үчин мени гойбердиң? <sup>23</sup>Сениң адыңдан фараон билен геплешмәге гелелим бәри, ол бу адамлары гөрги барыны гөркезди. Сен болса Өз хал-кыңы азат этмек үчин екеже-де зат этмедиң» дийди.

### **6-нжы бап**

<sup>1</sup>Эмма Реб Муса: «Мениң фараона нәме этжегими инди гөрәрсин. Мен оны гудратлы голум билен халкы-мы гойбермәге межбур эдерин, ол шу гудратлы голуң зарбындан яңа, олары хатда өз юрдундан ковуп чы-кара» дийди.

<sup>2</sup>Худай Муса шейле дийди: «Мен Ребдирин. <sup>3</sup>Мен Ыбрайыма, Ысха-га ве Якуба Гудратыгүйчли Худай болуп гөрүндим, эмма Өзүми олара Реб адым билен танатмадым. <sup>4</sup>Мен олара гелмишек болуп яшан юрды болан Кенган топрагыны бермеги әхт этдим. <sup>5</sup>Шейле хем, Мен ысра-йылларың Мүсүрде гулчулыкдан яңа эзилйәндиклери себәпли эдйән ахы-наласыны эшитдим ве Өз эден әхtimi ятладым. <sup>6</sup>Шонуң үчин хем ысрайыл-лары айт: „Мен Ребдирин. Мен сизи Мүсүр зулумындан чыкарып, гулчу-лыкдан азат эдерин. Гудратлы гүйч билен ве агыр жезаларым билен Мен сизи олардан азат эдерин. <sup>7</sup>Мен сизи Өз халкым эдип кабул эдерин ве Мен сизиң Худайыңыз боларын. Онсоң



сизи Мүсүр гулчулуыгыннан бошадан Худайыңыз Реббиз Мендигими билерсиңиз. <sup>8</sup>Мен сизи Ыбрайыма, Ысхага ве Якуба сөз берен ериме элтерин ве Мен сизе ол ери элемэге бержекдирин. Мен Ребдирин“». <sup>9</sup>Муса бу сөзлери ысрайыллара айдып берди, эмма олар гөвнүчөгүндиклери ве рехимсиз эзилйэндиклери себэпли Мусаны диңлемедилер.

<sup>10-11</sup>Соңра Реб Муса: «Гит-де, Мүсүриң патышасы фараона айт, гой, ол ысрайыллара Мүсүр юрдундан чыкып гайтмага ругсат берсин» дийди. <sup>12</sup>Эмма Муса Реббе: «Гөрийэңми, энтек ысрайыллар мени диңлэнок, онсоң фараон маңа нэдип гулак ассын, мен бир дилсиз-агызсыз адам ялы ахырын» дийди. <sup>13</sup>Реб Муса ве Харун билен ысрайыллар ве Мүсүриң патышасы фараон хакында геплешип, олар ысрайыллары Мүсүрден алып чыкмагы буюрды.

### ***Муса билен Харуның несил даракты***

<sup>14</sup>Булар ысрайылларың аталарының уругбашылары: Ысрайылың илкинжи оглы Рубениң огуллары: Ханок, Паллу, Хесрон ве Кармы. Булар Рубениң уругларыды. <sup>15</sup>Шимгоның огуллары: Емувел, Ямын, Охат, Якин, Сохар ве кенган аялындан болан оглы Шавул. Булар Шимгоның уругларыды. <sup>16</sup>Левиниң несил дарактына гөрө, онуң огулларының атлары шулардыр: Гершон, Кохат ве Мерары. Леви бир йүз отуз еди яшап дүниэден өтди. <sup>17</sup>Гершоноң огуллары: Либни ве Шимги уруглары билен. <sup>18</sup>Кохадың огуллары: Имран, Йисхар, Хеbron ве Узыел. Кохат бир йүз отуз үч яшап өлди. <sup>19</sup>Мерарының огуллары: Махлы

ве Мушы. Ине, бу ашакдакылар болса левилериң несиллери боюнча уруглары. <sup>20</sup>Имран өз какасының гыз жигиси Ёкебеди өзүне аял эдип алды, ол хем оңа Харун билен Мусаны догрупп берди. Имран бир йүз отуз еди яшап арадан чыкды. <sup>21</sup>Йисхарың огуллары: Кора, Непек, Зикри. <sup>22</sup>Узыел огуллары: Мишайыл, Элсапан ве Ситри. <sup>23</sup>Харун Эминадабың гызы, Нахшоноң гыз доганы Элишеба өйлөнди ве оларың Надап, Абыху, Элгазар ве Ытамар диен огуллары болды. <sup>24</sup>Кораның огуллары: Асыр, Элкана ве Абыясап. Булар Кораның уруглары болупдыр. <sup>25</sup>Харуның оглы Элгазар Путыелиң гызларының бирини өзүне аял эдип алды ве ондан Пинехас диен оглы болды. Ине, шулар левилериң уруглары боюнча оларың аталарының уругбашылары болупдыр.

<sup>26</sup>Реббиз: «Ысрайыллары топар-топар эдип, Мүсүрден алып чык» дийип буйрук берен адамлары ине, шу Харун билен Мусады. <sup>27</sup>Ысрайыллары, Мүсүрден алып гайтмак үчин, Мүсүр патышасы фараон билен геплешенлер хем шулар – Муса билен Харунды.

### ***Харун Мусаның сөзлейжиси боляр***

<sup>28</sup>Шол гүн Реб Мүсүрде Муса йүзленди. <sup>29</sup>Реб Муса: «Мен Ребдирин. Мениң саңа айдыяларымың хеммесини Мүсүриң патышасы фараона стир» дийди. <sup>30</sup>Эмма Муса Реббе: «Мен сөзе гарып адам, онсоң фараон мени нэдип диңлесин» дийди.

### **7-нжи бап**

<sup>1</sup>Соңра Реб Муса шейле дийди: «Фараоның өңүнде Мен сени Худай ялы эдйэрин ве доганың Харун болса сениң пыгамбериң ялы болар. <sup>2</sup>Мениң

саңа буюрян табшырыкларымың эх-  
лисини сен айтмалысың, доганың  
Харун болса фараондан ысрайылла-  
ры өз юрдундан гойбермегини со-  
рар. <sup>3</sup>Эмма Мен фараоны доңйүрек  
адам эдерин. Хатда Мен Мүсүрде  
аламатларымың ве гудратларымың  
саныны көпелтсем-де, <sup>4</sup>фараон сизи  
динлемез. Шундан соң Мен Мүсүре  
гөз гөркезип, олара агыр жезалар  
берип, Өз халкым болан ысрайылла-  
ры топар-топар эдип, Мүсүрдөн алып  
чыкарын. <sup>5</sup>Мен голумың гүйжүни  
гөркезип, Мүсүрдөн ысрайыллары  
алып чыканымда, мүсүрлилер Реббин  
Мендигиме гөз етирерлер». <sup>6</sup>Муса  
билен Харун Реббин хут өзлерине  
буйрушы ялы этдилер. <sup>7</sup>Фараон билен  
геплешен вагтлары Муса сегсен, Ха-  
рун болса сегсен үч яшындады.

### *Хаса йылана өврүлйэр*

<sup>8</sup>Реб Муса билен Харуна йүзленип:  
<sup>9</sup>«Эгер фараон сизе „Гудрат гөркезиң“  
дийсе, Муса, сен Харуна: „Хасаңы ал-  
да, фараоның өнүнде оны ере ташла“  
дий, шонда хаса йылана өврүлер» дий-  
ди. <sup>10</sup>Шейлеликте, Муса билен Харун  
фараоның янына бардылар ве Реббин  
буйрушы ялы этдилер. Харун фарао-  
ның ве онуң эмелдарларының өнүнде  
хасасыны ере ташлады, ол йылана  
өврүлди. <sup>11</sup>Фараон хем өз акылдар-  
ларыны, жадыгөйлери яны йыгнады.  
Олар хем өзлериниң гизлин усуллары  
билен шейле этдилер. <sup>12</sup>Оларың херси  
өз хасаларыны ере ташладылар велин,  
олар хем йылана өврүлдилер. Эмма  
Харуның хасасы оларың хасалары-  
ны ювутды. <sup>13</sup>Фараоның йүрегиниң  
доңы энтек хем чөзүленокды. Реббин  
айдышы ялы, ол хениз хем булара гу-  
лак габартмаярды.

### *Биринжи бетбагтчылык: сув гана өврүлйэр*

<sup>14</sup>Соңра Реб Муса шейле дийди:  
«Фараон доңйүрек адам, ол халкы  
гойбермекден йүз өврүйэр. <sup>15</sup>Фарао-  
ның ирден деря сува дүшмөге чыкян  
вагты, сен онуң янына бар. Оңа душ-  
мак үчин, Нил дерясының янында  
гараш, элиңе йылана өврүлен хаса-  
ны хем ал. <sup>16</sup>Соңра оңа шейле дий:  
„Еврейлерин Худайы Реб, ине, шу-  
лары айтмак үчин мени сениң янына  
иберди. Ол саңа: ‘Мениң халкымы  
гойбер, гой, олар чөлде Маңа ыбадат  
этсинлер’ дийди. Ине, сен болса, энтек  
хем муна боюн болмадың. <sup>17</sup>Реб шейле  
диййэр: ‘Шу этжек ишими гөрүп, сен  
Мениң Ребдигими билерсиң: Гөр-  
йәнми, мен шу элимдәки хаса билен  
Нил дерясының сувуна уран бадыма,  
сув гана өврүлер. <sup>18</sup>Нилдәки балык-  
лар өлер ве деря порсар. Мүсүрлилер  
Нилиң сувундан ичип билмезлер“».  
<sup>19</sup>Реб Муса: «Харуна айт: „Хасасыны  
алсын-да, Мүсүриң эхли сувларына:  
оларың деряларына, япларына, хо-  
вузларына ве эхли сув ховданлары-  
на хасасы билен уруп чыксын. Мү-  
сүриң эхли сувлары, хатда челекдәки  
ве даш күйзелердәки сувлар хем га-  
на өврүлер“» дийди.

<sup>20</sup>Муса билен Харун Реббин буйру-  
шы ялы этдилер. Харун фараоның ве  
онуң эмелдарларының өнүнде хаса-  
сыны узадып, Нил дерясының суву-  
на урды, Нил дерясының тутуш су-  
вы гана өврүлди. <sup>21</sup>Нилдәки балык-  
лар өлүп, деря порсады. Шейлеликте,  
мүсүрлилер Нил дерясындан сув ичип  
билмедилер, Мүсүриң эхли сувы гана  
боялды. <sup>22</sup>Эмма Мүсүр жадыгөйлери  
хем өзлериниң гизлин усуллары билен

шейле этдилер. Шейдип, фараоның йүреги доңлугына галды. Реббиң айдышы ялы, фараон олары динлемеди. <sup>23</sup>Фараон ызына өврүлди-де, өз жайына гирип гитди, ол муны хатда пиңине-де алмады. <sup>24</sup>Нилиц сувундан ичип билмейэндиклери үчин, эхли мүсүрлилер агыз сув гөзлөп, Нил дерясының боюны газдылар.

<sup>25</sup>Реббиң Нил дерясыны шейле эденинден соң еди гүн гечипди.

### 8-нжи бап

#### *Икинжи бетбагтчылык: гурбагалар*

<sup>1</sup>Соңра Реб Муса шейле дийди: «Фараоның янына бар-да, оңа шейле дий: „Реб саңа шейле дий-йэр: ‘Мениң халкымы гойбер, олар гидип, Маңа ыбадат этсинлер. <sup>2</sup>Сен олары гойбермекден йүз өвүрсен, онда Мен гурбагалар чоздуруп, тутуш юрдуңа бетбагтлык гетирерин. <sup>3</sup>Нил дерясы гурбага сүрүсүндөн долуп, олар сениң өйүңе, көшгүңе ве ятян дүшегине ченли гелерлер. Гурбагалар сениң эмелдарларыңың ве халкыңың өйлерине доллар, олар хатда тамдырларыңызың ичине ве хамыр югруляң жамыңыза ченли гирерлер. <sup>4</sup>Гурбагалар сениң үстүңе, сениң халкыңың ве эхли эмелдарларыңың үстүңе чыкарлар”». <sup>5</sup>Реб Муса: «Харуна айт: „Гой, ол элиндэки хасасыны узадып, дерялара, яплара ве сув ховданларына уруп, гурбагалар чыкарсын. Мүсүриң ерини гурбагалар гаплап алар“» дийди. <sup>6</sup>Шейлеликте, Харун хасасы билен Мүсүрдэки сувлара уруп чыкды ве гурбагалар пейда болды. Тутуш Мүсүриң ери гурбагалар билен өртүлди. <sup>7</sup>Эмма жадыгөйлер

хем өзлериниң гизлин усуллары билен шейле этдилер, олар хем Мүсүрде гурбагалар чыкардылар.

<sup>8</sup>Соңра фараон Муса билен Харуны чагырып, олара: «Менден ве халкымдан гурбагаларың айрылып гитмегини сорап, Реббе дилег эдиң. Мен болса халкыңызы Реббе гурбанлык бермэге гойберерин» дийди. <sup>9</sup>Муса фараона: «Сениң үчин, эмелдарларың ве халкың үчин хачан дилег этмелидигини маңа өзүң айдай, шонда гурбагалар сизден ве сизиң өйлериңизден ёк болуп гидерлер, олар дине Нил дерясында галар» дийди. <sup>10</sup>Фараон хем оңа: «Эртир дилег эдэй» дийди. Муса оңа: «Гой, сениң айдышың ялы болсун! Чүнки сен бизиң Худайымыз Реб ялы башга хич кимиң ёкдугыны билерсиң. <sup>11</sup>Гурбагалар сенден, сизиң өйлериңизден, эмелдарларыңдан ве халкыңдан айрылып, дине Нил дерясында галар» дийди. <sup>12</sup>Шейлеликте, Муса билен Харун фараоның янындан гайтдылар. Муса фараоның үстүңе чоздуран гурбагаларыны ёк этмегини сорап, Реббе дилег этди. <sup>13</sup>Реб хем Мусаның дилегини ерине етирди. Өйлердэки, ховлулардакы ве мейданлардакы гурбагалар өлдүлөр. <sup>14</sup>Мүсүрлилер өлен гурбагалары улы үйшмеклер эдип йыгнадылар, ерден порсы ыс хаплап урды. <sup>15</sup>Фараон бу затлары гөрүп, гөвни арам тапды. Соң ене-де өзүниң доңйүреклигини этди. Реббиң айдышы ялы, ол Муса билен Харуна гулак асмады.

#### *Үчүнжи бетбагтчылык: чиркейлер*

<sup>16</sup>Соңра Реб Муса: «Харуна айт: „Гой, ол хасасыны алсын-да, ериң

тозуна уруп чыксын, шонда тутуш Мүсүриң ичинде чиркейлер пейда болар“» дийди. <sup>17</sup>Олар шейле хем этдилер. Харун элине хасасыны алып, ериң тозуна уруп чыкды веллин, адамларың ве хайванларың үстүне чиркейлер чозды. Тутуш Мүсүриң әхли тозы чиркее өврүлди. <sup>18</sup>Жадыгөйлер хем өз гизлин усуллары билен чиркей дөрөтмәге сынанышдылар, эмма олар муны башармадылар. Шейлеликте, чиркейлер адамларың ве хайванларың үстүндө гезишип йөрдүлөр. <sup>19</sup>Жадыгөйлер фараона: «Бу Худайың иши» дийдилер. Эмма фараоның йүреги доңды ве ол Реббин айдышы ялы, олар гулак асмады.

***Дөрдүнҗи бетбагтчылык: сиңеклер***

<sup>20</sup>Соңра Реб Муса: «Ирден турда, фараоның сува дүшмәге чыкян вагты оңа гараш ве оңа шейле дий: „Реб шейле диййәр: ‘Мениң халкымы гойбер. Олар гидип, Маңа ыбадат этсинлер. <sup>21</sup>Эгер сен Мениң халкымы ене-де гойбермесен, онда Мен сениң үстүңе, сениң эмелдарларыңың ве халкыңың үстүңе ве сениң өйүңе сиңек сүрүсини иберерин. Мүсүрлилерин өйлери сиңек сүрүсинден доллар, шейле хем, оларың яшаян ерлери сиңек билен гуршалар. <sup>22</sup>Эмма шол гүн Мен Өз халкымың яшаян ери болан Гошен топрагыны айры гойжак. Ол ерде хич хили сиңек сүрүси болмаз, шонда сен Мениң бу юрдун Реббидигими билерсиң. <sup>23</sup>Мен Өз халкымы сениң халкыңдан тапавутландырарын. Бу гудратлы аламант эртир болар“». <sup>24</sup>Реб шейле хем этди. Фараоның өйи ве онуң эмелдарларының өйлери гүйчли сиңек сүрүси билен

долды. Сиңеклерден яна тутуш Мүсүр юрды вейран болды.

<sup>25</sup>Соңра фараон Муса билен Харуны янына чагырдып, олар: «Барың, гидин-де, шу юртда Худайыңыз гурбанлык берин» дийди. <sup>26</sup>Эмма Муса: «Бейле этсек догры болмаз. Худайымыз Реббе берйән гурбанлыгымызы мүсүрлилер нежислик хасапларлар. Эгер биз мүсүрлилер нежислик эдип, мал гурбанлыгымызы оларың гөзүниң алнында берсек, онда олар бизи дашлап өлдүрмезлерми? <sup>27</sup>Худайымыз Реббе бержек гурбанлыгымызы биз Онуң Өзүниң буйрушы ялы, үч гүнлүк чөле гидип бермели» дийди. <sup>28</sup>Фараон оңа: «Мен сизе чөле гидип, Худайыңыз Реббе гурбанлык бермәге ругсат эдйәрин, йөне сиз гаты узага гитмели дәлсиңиз. Мениң үчин Реббе дилег эдәй» дийди. <sup>29</sup>Соңра Муса: «Ине, мен хәзир гидип, фараондан, онуң эмелдарларындан ве халкындан сиңек сүрүсиниң айрылып гитмегини сорап, Реббе дилег этжек. Йөне фараон ене-де ялан сөзләп, халкы Реббе гурбанлык бермәге гойбермекден сакламаверсин» дийди.

<sup>30</sup>Шейлеликте, Муса фараоның янындан гайдып, Реббе дилег этди. <sup>31</sup>Реб хем Мусаның дилегини ерине етирди. Сиңек сүрүси фараондан, онуң эмелдарларындан ве халкындан айрылып ёк болуп гитди, екеже сиңек хем галмады. <sup>32</sup>Эмма фараон бу гезек хем доңйүреклигине галды ве ысрайыллара гитмәге ругсат этмеди.

**9-нҗы бап**

***Бәшинҗи бетбагтчылык: малларың гырылмагы***

<sup>1</sup>Соңра Реб Муса: «Фараоның янына бар-да, оңа шейле дийип айт:

„Еврейлерин Худайы Реб шейле дий-йэр: ‘Мениң халкымы гойбер, олар гидип, Маңа ыбадат этсинлер’. <sup>2</sup>Эгер сен олары ене-де саклап, гойбермекден боюн товласаң, <sup>3</sup>онда Реб мейдандакы мал-гараларыңызы: атларыңызы, эшеклеринизи, дүелеринизи ве доварлардыр сүрүлериңизи гыргына берер. <sup>4</sup>Эмма Реб ысрайыл маллары билен Мүсүр малларының арасында тапавут гойжакдыр, ысрайыллара дегишли малларың екежеси хем өлмөз-“ дийди. <sup>5</sup>Шейле хем Реб бу иши Мүсүрде эртир этжекдигини айдып, онуң вагтыны мәлим этди. <sup>6</sup>Эртеси гүн Реб бу иши этди: мүсүрлилерин эхли маллары гырылды, эмма ысрайыл малларының екежеси хем өлмедди. <sup>7</sup>Фараон ягдайы билмәге адам ёллады, гөрсе, ысрайыл малларының бири хем өлмөндир. Эмма фараонун йүреги энтөк хем доңды, ол халкы ене-де гойбермедди.

***Алтынжы бетбагтчылык:  
чыбанлар ве яралар***

<sup>8</sup>Соңра Реб Муса билен Харуна: «Күреден гошавужыңызы долдурып күл алың. Гой, Муса оны фараонун өңүндө гөге сечсин. <sup>9</sup>Ол күл тутуш Мүсүрде тозана өврүлөр. Тозан болса адамларын ве хайванларын беденине сиңип, оларда ачык ириңли чыбанлар эмеле гетирер» дийди. <sup>10</sup>Шейлеликте, Муса билен Харун күреден күл алып, фараонун өңүндө дурдулар. Муса күли хова сечди вели, адамларда ве хайванларда ачык ириңли чыбанлар эмеле гелди. <sup>11</sup>Мүсүр жадыгөйлери бу чыбанлардан яна Мусанын янына барып билмедилер. Чүнки чыбанлар жадыгөйлериң хем, эхли мүсүрлилерин хем үстүндө инипди.

<sup>12</sup>Эмма Реб фараоны доңйүрек этди. Ол Реббин Муса айдышы ялы, олар гулак асмады.

***Единжы бетбагтчылык:  
долы ве от***

<sup>13</sup>Соңра Реб Муса шейле дийди: «Ирден тур-да, фараонун хузуруна бар ве она шуны айт: „Еврейлерин Худайы Реб шейле диййэр: ‘Мениң халкымы гойбер, олар гидип, Маңа ыбадат этсинлер. <sup>14</sup>Ёгсам, бу гезек Мен сенин өз үстүндө, эмелдарларыңын ве халкыңын үстүндө эхли белабетерлерими индерерин. Шонда сен бүтин ер йүзүндө Мениң ялы хич кимиң ёкдугыны билерсиң. <sup>15</sup>Шу вагта ченли Мен голумың гүйжи билен сени ве сениң халкыңы гыргына берип, көкүңиз билен ерден согруп ташлап хем билйәрдим. <sup>16</sup>Эмма Мен сизе Ёз гүйжүми гөркезип, адымы тутуш дүнйө жар этмек максады билен сизи дири саклап йөрүн. <sup>17</sup>Сен энтөк хем Мениң халкыма гаршы текепбирлик эдип, оларын гитмегине ругсат этмерсиң. <sup>18</sup>Ине, эртир шу вагтлар Мен Мүсүрин тарыхында асла гөрлүп-эшидилмедик гүйчли долы ягдыржакдырын. <sup>19</sup>Шонун үчин хем хэзириң өзүндө адам ёллап, мейдандакы бар болан мал-гараларыңызы ве эхли задыңызы йыгнап, ховпсуз ере гетириң. Себәби өйүне гетирилмән, мейданда галан хер бир адамың ве малың үстүндө гүйчли долы ягып, олар өлөр”“». <sup>20</sup>Фараонун эмелдарларының арасында Реббин сөзүндө горкянлары мейдандакы гулларыны ве малларыны деррев ичери йыгнадылар. <sup>21</sup>Эмма Реббин сөзүни пиңине алмаянлар өзлериңин гулларыны ве малларыны мейданда галдырдылар.

<sup>22</sup>Соңра Реб Муса: «Элиңи асмана узат, шонда тутуш Мүсүриң үстүне до-  
лы ягар. Мүсүриң мейданларында га-  
лан адамларың, малларың ве гөгерип  
отуран эхли өсүмликлеңиң үстүндө  
долы инер» дийди. <sup>23</sup>Шундан соң, Му-  
са хасасыны асмана узатды ве Реб  
гөк гүрледип долы ягдырды, йылды-  
рым чакып, ере от дүшди. Шейдип,  
Реб Мүсүрде гүйчли долы ягдырды.

<sup>24</sup>Долы ягярка, долы билен бир вагт-  
да йылдырым чакып, ызы үзүлмөн  
ере от дүшүп дурды. Мүсүрлилер  
миллет болалы бэри, онуң тутуш  
еринде хич хачан шейле гүйчли до-  
лы ягманды. <sup>25</sup>Долы тутуш Мүсү-  
риң мейданларындакы эхли затлары:  
адамлары ве маллары вейран этди, ол  
хер бир экин мейданыны сандан чы-  
карды. Шейле хем, мейдандакы хемме  
агачларыны сындырды. <sup>26</sup>Дине ысра-  
йылларың яшаян ери болан Гошен  
топрагында долы ягады.

<sup>27</sup>Соңра фараон адам ёллап, Му-  
са билен Харуны чагыртды ве ола-  
ра: «Бу гезек мен гүнэми боюн алян.  
Реббички догры, мениң ве халкымың  
эдйэни нэдогры. <sup>28</sup>Реббе дилег эт! Гөк  
гүррүлдемесини ве долы ягмасыны  
бес этсин! Мен сизи гойбержек, йөне  
сиз ол ерде узак галмалы дэлсиңиз»  
дийди. <sup>29</sup>Муса оңа: «Мен галадан  
чыкып, эллериңи Реббе узатдыгым,  
гөк гүррүлдиси кесилер ве долының  
ягмасы галар. Шонда сен бу дүн-  
йэниң Реббичкидигини билерсиң.  
<sup>30</sup>Эмма сениң ве эмелдарларыңың  
энтөк хем Худайымыз Ребден горк-  
маяндыкларыны мен билйэрин» дий-  
ди. <sup>31</sup>(Зыгыр ве арпа вейран болды.  
Арпа гулак чыкарып отырды, зыгыр  
болса пынтыклапды. <sup>32</sup>Эмма буг-  
дая ве язлык бугдая зелер етмэнди,

себэби олар гижрэк гөгөрийэрди.)  
<sup>33</sup>Шейлеликде, Муса фараоның янын-  
дан гидип, галадан чыкды ве асма-  
на эллериңи узадып, Реббе дилег эт-  
ди. Шобада гөк гүррүлдиси ве долы  
ягмасы галды. Ере ягыш гуймасы  
кесилди. <sup>34</sup>Йөне фараон ягышың, до-  
лының ве гөк гүррүлдисиниң кеси-  
лениңи гөрөнде, ене-де гүнэ этди.  
Фараон ве онуң эмелдарлары ене-де  
доңйүреклигини этдилер. <sup>35</sup>Шейдип,  
фараон өңкүси ялы доңйүреклигине  
галды. Эдил Реббичиң Мусаның үсти  
билен айдышы ялы, ол ысрайылла-  
ры гойбермеди.

### 10-нчы бап

#### *Секизинжи бетбагтчылык: чекиртге сүрүси*

<sup>1</sup>Шундан соң Реб Муса: «Фарао-  
ның янына гит. Оларың арасында  
гудратлы алапатларымы гөркезмөк  
үчин, Мен фараоны ве онуң эмел-  
дарларыны доңйүрөк этдим. <sup>2</sup>Сен өз  
несиллериңе ве неберелериңе Мениң  
мүсүрлилеңиң аңкасыны ашырып,  
оларың арасында нэхили гудрат-  
лы алапатлар гөркезендигими гүр-  
рүң берерсиң. Шонда сиз Мениң  
Ребдигими билерсиңиз» дийди.

<sup>3</sup>Шейлеликде, Муса билен Харун  
фараоның янына барып, оңа шуны  
айтдылар: «Еврейлеңиң Худайы Реб  
шейле диййэр: „Мениң өңүмде ха-  
чана ченли песпэлликден боюн тов-  
лажак? Мениң халкымы гойбер, гой,  
олар гидип, Маңа ыбадат этсинлер.  
<sup>4</sup>Эгер сен Мениң халкымы гойбер-  
мөкден йүз өвүрсөң, онда Мен эр-  
тир сениң юрдуңа чекиртге иберерин.  
<sup>5</sup>Чекиртгелер ериң йүзүни өртөрлөр,  
олардан яңа ериң йүзи гөрүнмөз. Долы



ягандан соңкы галан затларыңызы ве мейдандакы өсүп отуран эхли агачларыңызы чекиртгелер иерлер. <sup>6</sup>Сениң өйлериң, эхли эмелдарларыңың ве тутуш мүсүрлилериң өйлери чекиртгеден доллар. Дүниэ инели бэри, шу гүне ченли шейле зады сизиң ата-бабаларыңыз хем гөрөн дэлдир“». Соңра Муса ызына өврүлип, фараоның янындан чыкып гайтды.

<sup>7</sup>Фараоның эмелдарлары гелип, оңа: «Бу адам хачана ченли бизе дузак болжакка? Халкы гойбер, гой, гидип, Худайы Реббе ыбадат этсин. Мүсүриң вейран боляндыгына сен нэме энтэк хем дүшүнөнокмы?» дийдилер. <sup>8</sup>Шейдип, Муса билен Харуны ызына, фараоның янына чагырдылар. Фараон олара: «Гидиң-де, Худайыңыз Реббе ыбадат эдиң! Йөне сизден кимлер гидер?» дийип сорады. <sup>9</sup>Муса оңа: «Биз гарры-яшларымыз билен, огул-гызларымыз билен, мал-гарадыр доварларымыз билен биле гидерис, себэби биз Реббиң шанына байрам этмели» дийди. <sup>10</sup>Фараон олара: «Сиз аялларыңыз ве оглан-ушакларыңыз билен гитмэге менден ругсат алып билен гүнүңиз, гой, Реб сизлик болсун! Гөрийэңизми, сизиң пэлиңиз дүзүв дэл экен. <sup>11</sup>Ёк! Реббе ыбадат этмэге диңе эркеклериңиз гидер, сизиң өз ислегиңиз хем шуды ахырын» дийди. Соңра Муса билен Харун фараоның хузурындан ковулдылар.

<sup>12</sup>Шундан соң, Реб Муса: «Элиндэки хасаңы Мүсүр топрагына уруп, чекиртгелер чыкар. Олар Мүсүр юрдуна чозарлар ве долы ягандан соңкы галан эхли затлары, эхли баг-бакжалары иерлер» дийди.

<sup>13</sup>Шейлеликде, Муса элиндэки хасаңыны Мүсүр топрагына уруп чыкды. Реб шол гүн узаклы гүн ве узаклы гиже гүндогар елини турузды. Эртеси ирден бу гүндогар ели чекиртгелер гетирди. <sup>14</sup>Чекиртгелер тутуш Мүсүр топрагына инип, тутуш юрды бойдан-баша эеледилер. Шейле сансажаксыз чекиртге сүрүси өң хич хачан болан дэлдир, инди хем болмаз. <sup>15</sup>Чекиртгелер тутуш юрдун йүзүни өргендиги себэпли, ериң үсти гаралыпды. Олар юртдакы долы ягандан соңкы галан эхли баг-бакжалары ве эхли агачларың мивелерини ийдилер. Тутуш Мүсүр топрагында не агач, неде баг-бакжа галды, екеже-де яшыл зат галмады. <sup>16</sup>Фараон деррев Муса билен Харуны чагырдып, олара: «Бу болан эхли затдан соң, мен ене-де сизиң ве Худайыңыз Реббиң гаршысына гүнэ этдим. <sup>17</sup>Шонуң үчин хем инди мениң гүнэми өтүң ве бу нежис бетбагтчылыгың менден айрылмагыны сорап, ене-де бирже гезек Худайыңыз Реббе дилег эдэйиң» дийди. <sup>18</sup>Шейдип, Муса фараоның янындан гайдып, Реббе дилег этди. <sup>19</sup>Реб хем шемалы гүнбатардан өрэн гүйчли өвүсйэн еле өврүп, чекиртгелери сырып-сүпүрип, Гызыл деңзе<sup>а</sup> гетирип ташлады. Тутуш Мүсүр юрдунда екеже-де чекиртге галмады. <sup>20</sup>Эмма Реб фараоны ене-де донйүрек этди, ол ысрайыллары гойбермеди.

**Докузынжы бетбагтчылык:  
гараңкылык**

<sup>21</sup>Шундан соң Реб Муса: «Элиндэки хасаңы асманга узат, шонда Мүсүр юрдуна гараңкы дүшүп, оны түмлүк

<sup>а</sup> 10:19 *Гызыл деңиз* – еврейче *Гамыш деңзи*.

гаплап алар» дийди. <sup>22</sup>Шейдип, Муса элиндэки хасасыны асманга узатды ве тутуш Мүсүр юрды үч гүнлөп гараңка гапланды. <sup>23</sup>Олар хатда бир-бирлерини хем гөрүп билмедилер. Үч гүнлөп оларың хич бири хич ере гозганып хем билмеди, эмма әхли ысрайылларың яшаян еринде ягтылык болды. <sup>24</sup>Соң фараон Мусаны янына чагырдып, оңа: «Барың, гидип, Реббе ыбадат эдиң. Чагаларыңыз хем сизиң билен гидиберсин, йөне диңе сыгырларыңыз билен доварларыңыз бәрде галсын» дийди. <sup>25</sup>Эмма Муса: «Сен Худайымыз Реббе мал-гараларымыз билен садакаларымыздыр якма гурбанлыкларымызы бермәге-де ругсат этмелисиң. <sup>26</sup>Биз мал-гараларымызы хөкман өзүмиз билен алып гитмели, бәрде екеже-де тойнаклы галмаз. Биз олары Худайымыз Реббе ыбадат этмек үчин әкитмели. Ол ере барып етйәнчәк, биз Реббе нәме билен ыбадат этмелидигини билемзөк» дийди. <sup>27</sup>Эмма Реб фараоны доңйүрек этди, ол ысрайыллара гитмәге ругсат этмеди. <sup>28</sup>Соңра фараон Муса жогап берип: «Гүмүңи чек шу ерден. Өзүңден хабардар бол! Гайдып мениң гөзүме гөрүнме. Чүнки мениң гөзүме гөрнөн гүнүн, шол пурсатда өлерсиң» дийди. <sup>29</sup>Муса хем оңа: «Айдышың ялы болар! Мен инди хич хачан сениң гөзүңе гөрүнмерин» дийди.

## 11-нжи бап

### *Иң соңкы бетбагтчылык жәр эдилйәр*

<sup>1</sup>Реб Муса ене-де: «Фараоның ве Мүсүриң үстүңден ене бир бетбагтчылык индерерин. Шондан соң фараон сизе ол ерден гитмәге ругсат эдер. Ол

сизи гойберенде, өз юрдундан бүс-бүтин ковуп чыкарар. <sup>2</sup>Инди болса халка эшитдирип айт, гой, хер бир эркек ве хер бир аял өз мүсүрли гоңшусыңдан алтын-күмүшден ясалан шай-сеплер дилесин» дийди. <sup>3</sup>Реб мүсүрлиlere ысрайыллары сылар ялы эдипди. Мундан башга-да, Мүсүр топрагында, фараоның әмелдарларының ве халкының өңүнде Муса бейик адам болупды.

<sup>4</sup>Муса фараона шейле дийди: «Реб шейле диййәр: „Мен яры гиже төвөреги Мүсүриң ичине айланып чыкарын. <sup>5</sup>Шонда әхли мүсүрлилерин новбахар огуллары өлер. Тагтда отуран фараоның новбахар оглундан башлап, тә дегирмен үвәп отуран хызматкәр аялың новбахар оглуна ченли өлер. Әхли малларың хем илкинжи догланлары өлер. <sup>6</sup>Тутуш Мүсүр юрдунда улы сес билен перят эдилер. Шейле агы сеси өң хич хачан болан дәлдир, инди хем болмаз. <sup>7</sup>Эмма ысрайылларың екеже адамына-да, малына-да зелел етмез, хатда олар ит хем үйрмез. Шонда сиз Мен Реббиң мүсүрлилер билен ысрайылларың арасында тапавут гойяңдыгымы билерсиңиз“». <sup>8</sup>Муса сөзүни довам эдип, фараона: «Сениң әхли әмелдарларың хузурыма гелип, маңа баш эгерлер ве маңа: „Сениң өзүң хем, ызыңа дүшйән әхли халк хем гидеверсин“ диерлер. Шундан соң мен гидерин» дийди. Шейдип, Муса гахар-газаба мүнүп, фараоның яныңдан чыкып гайтды.

<sup>9</sup>Соңра Реб Муса: «Фараон сени диңлемез. Мүсүрде Мениң гудратларым көпелер» дийди. <sup>10</sup>Муса билен Харун фараоның өңүнде бу гудратларың хеммесини ерине етирдилер.

Реб фараоны ене донйүрек этди, ол юрдундан ысрайыллары гойбермеди.

## 12-нжи бап

### *Песах байрамы*

<sup>1</sup>Реб Мүсүрде Муса билен Харуна шейле дийди: <sup>2</sup>«Бу ай сизиң үчин айларың башлангыжы болар. Сизиң үчин бу ай йылың илкинжи айы<sup>а</sup> болар. <sup>3</sup>Ысрайыл халкына айт, гой, шу айың онунжы гүни хер бир машгалабашы өз хожалыгы үчин соймага бир жанлы сайлап алсын. <sup>4</sup>Эгер бир жожалык бир жанлыны иерден кичи болса, онда олар өзлериниң иң якын гоңшусы билен билеликте, херсиниң машгала агзаларына гөрө бир жанлыны өз араларында пайлашсынлар. <sup>5</sup>Жанлыңыз хич хили шикессиз болмалыдыр. Муңа сиз биряшар токлы я-да биряшар чебиш сайлап билерсиңиз. <sup>6</sup>Сиз оны шу айың он дөрди гүнүне ченли саклаң ве шол гүн гиже бүтин ысрайыл жемагатының херси өз сайлап гоян жанлысыны союп өлдүрер. <sup>7</sup>Соңра олар жанлының ганындан алып, онуң эти ийилжек өйлерин гапыларының икиян сөөсине хем-де үстки сөөсине чалсынлар. <sup>8</sup>Олар шол гиже жанлының этини отда кебап эдип, петир ве ажы гөк отлар билен ийсинлер. <sup>9</sup>Онуң этини биширмән, чиглигине я-да сувда гайнадып иймән. Оны диңе тутушлыгына келлебашаягы ве ичгошлары билен бирликте отда кебап эдип ийиң. <sup>10</sup>Даңда-на ченли ондан хич зат галдырман ийиң. Эгер эргире ченли ийилмән артып галса, шол галан-гачанлары отда

якың. <sup>11</sup>Сиз оны шу ягдайда иймелисиңиз: ёл гейимиңиз эгниңизе, чарыгыңыз аягыңызга гейлен болсун, хасаңыз элиңизде болсун. Шейле хем, сиз оны чалтлык билен иймелисиңиз. Бу Реббиң Песахыдыр. <sup>12</sup>Шол гиже Мен Мүсүриң ичине айланып, мүсүрлиериң әхли новбахар огулларыны, адамларындан тә малларына ченли илкинжи доглан эркеклерини өлдүрерин. Мен Мүсүриң әхли худайларының үстүндөн хөкүм чыкарамын. Мен Ребдирин. <sup>13</sup>Болян өйлериңизиң гапысына чалнан ган сизиң үчин нышан болар. Мен ол ганы гөренимде, сизиң үстүңизден совлуп гечерин. Мен Мүсүри жезаландыранымда, хич хили бетбагтлык сизи вейран этмез.

<sup>14</sup>Бу гүн сиз үчин ятлама гүни болар. Сиз муны Мениң шаныма байрам эдип белләрсиңиз. Соң сиз бу байрамы несилме-несил эбедилик дүзгүн эдип сакларсыңыз. <sup>15</sup>Еди гүнлөп сиз петир иймелисиңиз. Шу еди гүнүң илкинжи гүнүңде, сиз өйлериңизден хамырмаялары чыкарып ташлаң. Кимде-ким биринжи гүндөн тә единжи гүне ченли аралыкта хамырмая гошулан затдан ийсе, онда ол ысрайылларың арасындан ковлуп чыкарылсын. <sup>16</sup>Биринжи гүнде ве единжи гүнде сиз мукаддес йыгнанышык этмелисиңиз. Шол гүнлер екеже иш хем эдилмели дәлдир, диңе өз ийжек затларынызы тайярлаң. <sup>17</sup>Шейле хем, сиз Петир байрамыны-да беллемелисиңиз, себәби Мен сизи Мүсүрдөн топар-топар эдип, хут шол гүн алып чыкдым. Шонуң

<sup>а</sup> 12:2 Еврейлерин сененамасы боюнча йылың илкинжи айы такмынан апрель айына габат гелйәр. Серет: Мср 13:4.

үчин хем сиз бу гүни несилме-несил эбедилик дүзгүн эдип сакламалысыңыз. <sup>18</sup>Илкинжи айың он дөрди гүни агшамындан тө шол айың йигри ми бири гүни агшамына ченли сиз петир иймелисиңиз. <sup>19</sup>Шу еди гү- нүң довамында өйлериңизде екеже- де хамырмая болмасын. Кимде-ким хамырмаялы зат ийсе, ол гелмишек я-да ерли болсун, ысрайыл халкының арасындан ковлуп чыкарылсын. <sup>20</sup>Сиз хамырмаялы хич зат иймели дөлси- низ. Яшап отуран эхли ерлериңизде диңе петир иймелисиңиз».

<sup>21</sup>Соңра Муса эхли ысрайыл яшулу- ларыны чагырып, олар шейле дийди: «Хериңиз машгалаңызга гөрө өзүңизе жанлы сайлаң ве оны Песах байра- мы үчин союң. <sup>22</sup>Бир богдак кәкилик отуны алып, оны жамдакы жанлы- ның ганына батырып, гапының үст- ки сөөсине ве икиян сөөсине чалың. Даңдана ченли хич ким өз өйүнің гапысындан дашары чыкмалы дөл- дир. <sup>23</sup>Реб мүсүрлилери биряндан өлдүрүп чыкар. Гапының үстки ве икиян сөөсиндәки ганы гөрөнде, Реб ол гапыдан совлуп гечер ве жаныңы- зы алмак үчин өйлериңизе гирмәге Өлүм перишдеси ругсат этмез. <sup>24</sup>Си- зиң өзүңиз ве огулларыңыз бу бай- рамы эбедилик парз хөкмүнде белле- мелисиңиз. <sup>25</sup>Реббиң сизе вада берен юрдуна бараныңызда, сиз бу бай- рамчылыгы беллемелисиңиз. <sup>26</sup>Ча- галарыңыз сизден: „Бу байрам нә- мәни аңладяра?“ дийип соранларын- да, <sup>27</sup>сиз олар: „Бу Реббе берилйән Песах гурбанлыгыдыр. Мүсүрде Реб мүсүрлилери өлдүрөнде, ысрайыл- ларың өйлериңиң үстүндөн совлуп гечди, бизиң жанымызы аман гал- дырды“ дийип жогап бериң». Муңа

ысрайыллар башларыны эгип, сежде этдилер.

<sup>28</sup>Соңра ысрайыллар барып, эдил Реббиң Муса билен Харуна буйру- шы ялы этдилер.

***Соңкы бетбагтчылык: илкинжә эркек догланларың өлүми***

<sup>29</sup>Яры гиже Реб Мүсүриң эхли нов- бахар огулларыны өлдүрүп чыкды. Тагтда отуран фараоның новбахар оглундан башлап, зынданда отуран бендиниң новбахар оглуна ченли өл- дүрди, шейле-де, малларың хем эх- ли илкинжи гузланларыны өлдүр- ди. <sup>30</sup>Гиже фараоның өзи, онуң эхли эмелдарлары, гараз, тутуш мүсүрлилер ерлеринден турдулар. Мүсүрде улы да- ды-перят болды, чүнки оларың ара- сында өлүси болмадык екеже-де өй- ёкды. <sup>31</sup>Фараон шол гижәниң өзүнде Муса билен Харуны чагырдып, ола- ра: «Барың, гидиң, мениң халкымың арасындан чыкың. Өзүңизем халкы- ңыз билен биле гидиң-де, өз айды- шыңыз ялы, Реббе ыбадат эдиң. <sup>32</sup>Өз сорайшыңыз ялы, малларыңыздыр доварларыңызы хем яныңыз билен алып гидиң. Маңа ак пата бериң!» дийди. <sup>33</sup>Мүсүрлилер өз юрдундан ысрайыллары чалт чыкармак үчин гыссаардылар. Себәби олар: «Бизиң хеммәмиз өлерис» дийишйәрдилер. <sup>34</sup>Шейлеликде, ысрайыллар петирлик хамырларыны кендириге долап, оны хамыр жамлара салып, эгинлеринде гөтерип гайтдылар. <sup>35</sup>Ысрайыллар эдил Мусаның өзлерине айдышы ялы этдилер. Олар мүсүрлилерден алтын- күмүшден ясалан шай-сеппер, шейле хем, гейим-гешимлер сорадылар. <sup>36</sup>Реб хем мүсүрлилере ысрайыллары сы- лар ялы эдипди. Олар ысрайылларың

соран затларыны бердилер. Шейдип, ысрайыллар мүсүрлилерин байлыгыны талап гайтдылар.

### ***Ысрайыллар Мүсүрдөн чыкып гайдярлар***

<sup>37</sup>Шейлелик билен, ысрайыллар Рагмеседен Сукода тарап ёла дүшдүлөр. Олар аяллардан ве чагалардан башга алты йүз мүң төереги пыяда эркек адамды. <sup>38</sup>Мүсүрлилерден хем бир топар мәреке, шейле хем, гаты көп мал-гара: сыгырлар ве доварлар ысрайыллара гошулып гайтды. <sup>39</sup>Ысрайыллар Мүсүрдөн алып гайдан хамырларындан петир көкелер биширдилер. Хамыр петирликди, себэби олар Мүсүрдөн гыссанмач ковлуп чыкарылыпдылар. Олар хатда өзлерине ёл үчин азык-овкат хем тайярлап етишмэндилер. <sup>40</sup>Ысрайыллар Мүсүрде дөрт йүз отуз йыл яшадылар. <sup>41</sup>Дөрт йүз отузынжы йылың соңкы гүни, хут шол гүни, Реббиң халкы топар-топар болуп, Мүсүрдөн чыкды. <sup>42</sup>Бу гиже Реббиң ысрайыллара назар салып, олары Мүсүрдөн алып чыкан гижесидир. Шонуң үчин хем хут шу гиже эхли ысрайылларың ве оларың несиллериниң дик отурып, муны Реббе багыш эдйән гижесидир.

### ***Песах байрамының дүзгүнлери***

<sup>43</sup>Соңра Реб Муса билен Харуна шейле дийди: «Песахың дүзгүнлери шудур: Еке гелмишек-де гурбанлыктан иймели дөлдир. <sup>44</sup>Эмма пула сатын алан гулуңыз сүннет эдиленден соң ондан ийип билер. <sup>45</sup>Екеже гелмишек я-да гүнлүкчи ондан иймели дөлдир. <sup>46</sup>Оны бир жайда отурып ийиң. Ондан бирже бөлек эти хем өйден даша чыкармалы дөлсиңиз.

Шейле хем, жанлының екеже сүнкиде дөвүлмесин. <sup>47</sup>Эхли ысрайыл халкы бу байрамы беллемелидир. <sup>48</sup>Эгер бир гелмишек гелип, сизиң араңызда орнашып, Реббиң Песахыны беллемек ислесе, онда, гой, онуң хожалыгын-дакы эхли эркеклер сүннет эдилсин. Шундан соң ол сизе гошулып, муны белләп билер ве ол сизиң өз ерли халкыңызга дегиишли адам хасап эдилер. Эмма сүннет эдилмедик хич бир адам ондан иймек болмаз. <sup>49</sup>Ерли адам үчин хем, араңызда яшаян хер бир гелмишек үчин хем еке-тэк бир канун болмалыдыр». <sup>50</sup>Ысрайылларың хеммеси эхли зады эдил Реббиң Муса билен Харуна буйрушы ялы этдилер. <sup>51</sup>Хут шол гүн Реб ысрайыллары топар-топар эдип, Мүсүрдөн чыкарды.

### **13-нжи бап**

<sup>1-2</sup>Соңра Реб Муса: «Илкинжи доглан эхли эркек гөбеклилери Маңа багыш эдиң. Ысрайылларың гөвресинден илкинжи дүңйэ инен хер бир огул, шейле хем, оларың малларының хем илкинжи эркек гузланы Мениңкидир» дийди.

### ***Петир байрамы***

<sup>3</sup>Муса халка шейле дийди: «Бу гүни ятда саклаң, чүнки сиз бу гүнгүл болуп яшан юрдуңыз Мүсүрдөн чыкдыңыз. Ол ерден Реб сизи Озүниң бейик гүйжи билен алып чыкды. Хамырмаялы чөрек ийилмели дөлдир. <sup>4</sup>Бу гүн сиз Мүсүрдөн Абып айында чыкярсыңыз. <sup>5</sup>Реб сизиң ата-бабаларыңызга сөз берен сүйт ве бал акян мес топраклы юрт болан кенганларың, хетлериң, аморларың, хивилериң ве ябусларың юрдуна гетирен вагты хем сиз шу айда бу

байрамы белләрсиңиз. <sup>6</sup>Сиз еди гүн-лөп петир иймелисиңиз ве единжи гүни сиз Реббиң шанына той эдерсиңиз. <sup>7</sup>Шол еди гүнүң довамында дине петир ийиң. Сизиң яшаян әхли ерлериңизде екеже-де хамырмаялы биширилен чөрөк болмасын. <sup>8</sup>Едиленжи гүн болса оглуңа: „Мен булары Мүсүрдөн чыканымда Реббиң маңа эденлериниң хатырасы үчин шейле эдйәрин“ дийип гүррүң бер. <sup>9</sup>Гой, бу байрам элиңизе багланан ялы я-да маңлайыңыза даңлан ялы бир ятлама аламаты болсун. Бу болса Реббиң канунының элмыдама дилиңизде болмагыны ятладар, чүнки Реб сизи гудратлы голы билен Мүсүрдөн алып чыкды. <sup>10</sup>Шонуң үчин хем сиз хер йыл шол бир белли вагтда бу кануны ерине етирмелисиңиз».

#### ***Илкинжи доглан эркеклер хакында***

<sup>11</sup>«Реб сизе ве ата-бабаларыңыза сөз берши ялы, сизи кенганларың ерине гетирип, оны сизе беренде, <sup>12</sup>сиз илкинжи доглан хер бир эркек гөбеклини Реббиң хузурына гетирмелисиңиз. Малларыңызың әхли илкинжи эркек догланлары Реббиңкидир. <sup>13</sup>Хер бир эшегиңизиң күррелән күрресини гүзыңыз билен чалшып, ызына сатын алың. Эгер ызына сатын алмасаңыз, онда онуң бойнуны омруң. Чагаларыңызың арасында хер бир новбахар оглуңызы ызына сатын алың. <sup>14</sup>Хер хачан оглуң сенден мунуң нәмәни аңладяндыгыны соранда, она шейле дий: „Реб Өз гудратлы голы билен бизи гул болуп яшан юрдумыз Мүсүрдөн алып чыкды. <sup>15</sup>Фараон доңйүреклик эдип, бизи гойбермекден йүз өврени үчин, Реб Мүсүриң әхли илкинжи доглан ынсан огулларыңдан башлап, тә малларың илкинжи догран эркек

жынслыларына ченли өлдүрип чыкды. Шонуң үчин хем илкинжи доглан әхли эркек жынслылары Реббе гурбан эдйәрин, йөне новбахар оглумы ызына сатын алып билиәрин“.

<sup>16</sup>Реб бизи Өз гудратлы гүйжи билен Мүсүрдөн алып чыкандыгы үчин, бу байрам элиңизе багланан ялы я-да маңлайыңыза даңлан ялы бир белги болсун».

#### ***Реб ысрайыллара ёл гөркезийәр***

<sup>17</sup>Фараон халкы гойберенде, Худай олары пилиштлилериң үстүнден гечйән якын ёл билен алып гитмеди. Чүнки Худай бу халк ёлда урша дучар болайса, пушман эдип, ызына Мүсүре доланар өйтди. <sup>18</sup>Шейдип, Худай ысрайыллары Гызыл деңзе гидйән чөллүкден алып гитди. Ысрайыллар Мүсүрдөн урша тайяр болуп, яраглы чыкыпдылар. <sup>19</sup>Муса Юсубың сүңклерини өзи билен алды, себәби Юсуп ысрайыллара: «Худай сизе назар салар, шонда сиз бу ерден мениң сүңклерими хем өз яныңыз билен алып гидиң» дийип, олар ант ичирипди. <sup>20</sup>Ысрайыллар Сукотдан чыкып, чөлүң четиндәки Этамда дүшледилер. <sup>21</sup>Реб оларың өңүнден ёл гөркезип, гүндизине булут сүтүни болуп, гижесине болса от сүтүни болуп, оларың ёлларыны ягтылдярды. Шонда олар гүндиз хем, гиже хем ёл йөрәп билиәрдилер. <sup>22</sup>Гүндизине булут сүтүни, гижесине болса от сүтүни халкың өңүнден асла узаклашмаярды.

#### **14-нжи бап**

#### ***Ысрайылларың Гызыл деңизден гечиши***

<sup>1-2</sup>Ине, шонда Реб Муса: «Ысрайыллара айт, гой, олар ызына өврүлип,



деңзиңгырасындакы Багалсепона голай ерде, Мигдол билен деңзиң арасындакы Пихахыротда дүшлесинлер.

<sup>3</sup>Фараон: „Ысрайыллар чөлде азышып йөрөндирлер“ дийип пикир эдер.

<sup>4</sup>Мен фараоны доңйүрек эдерин, ол ысрайылларың ызындан ковалап гайдар. Фараоның ве онуң гошунуны еңип газанжак еңшим Мана шөхрат гетирер. Шонда мүсүрлилер Мениң Ребдигими билерлер» дийди. Ысрайыллар өзлерине айдылышы ялы этдилер.

<sup>5</sup>Мүсүр патышасына ысрайылларың гачандыклары барада айданларында, ол ве онуң эмелдарлары ысрайыллар хакдакы пикирлерини үйтгетдилер. Олар: «Ысрайыллары өзүмизе гул болмакдан бошадып, бу бизиң нәме этдигимиз болды?» дийишдилер. <sup>6</sup>Шейлеликте, фараон сөвеш арабасына атланып, гошунуны хем өз яны билен алып уграды. <sup>7</sup>Ол алты йүз саны иң сайлама сөвеш арабаларыны ве Мүсүриң әхли бейлеки сөвеш арабаларыны алды. Оларың херсиниң өз онбашысы барды. <sup>8</sup>Реб Мүсүр шасы фараоны доңйүрек этди. Ол Реббиң горагы астында гайдан ысрайылларың ызындан ковалап гайтды. <sup>9</sup>Фараоның әхли сөвеш арабалары, оларың үстүндәки эсгерлери билен бирликте тутуш паяда гошун болуп, мүсүрлилер оларың ызындан ковдулар. Олар деңзиң кенарында, Багалсепоның голайындакы Пихахыротда дүшлөн ысрайылларың ызындан ковуп, олар голай гелдилер.

<sup>10</sup>Фараон олар якын геленде, ине, бирденкә өз ызларындан мүсүрлилериң ковуп гелйәндиклерине ысрайылларың гөзи дүшди. Олар гаты

горкдулар ве Реббе перят этдилер.

<sup>11</sup>Ысрайыллар Муса: «Мүсүрде нәме габыр ёкмуды? Сен бизиң чөлде өлмегимиз үчин алып гайтдыңмы? Бизи Мүсүрден чыкарып, бу нәме этдигиң болды? <sup>12</sup>Биз саңа Мүсүрде: „Бизи өз гүнүмизе гой, биз мүсүрлилере хызмат эдиберели“ дийип айтманмыдык? Биз чөлде өленимизден, мүсүрлилериң гулы болуп йөрөн болсак, муң пай говы боларды» дийдилер. <sup>13</sup>Муса ысрайыллара: «Горкмаң! Берк дуруң ве Реббиң бу гүн сизиң үчин амала ашыржак гутулышыны гөрүң. Чүнки сиз бу гүнки гөрйән мүсүрлилериңизи гайдып хич хачан гөрмерсиңиз. <sup>14</sup>Сизиң үчин Реб сөвешер. Сиз дине бу ерде болсаңыз боляр» дийди.

<sup>15</sup>Реб Муса: «Нәме үчин сен Мана перят эдйәрсин? Ысрайыллара айт, гой, олар өңе тарап гитсинлер. <sup>16</sup>Сен элиндәки хасаңы узат-да, деңзиң сувуна ур. Деңзиң сувы икә бөлүнер ве ысрайыллар шол гуры ер билен йөрәп, деңизден гечерлер. <sup>17</sup>Мен мүсүрлилери доңйүрек эдерин, шейдип, олар сизиң ызыңыздан ковуп гайдарлар. Фараоның, онуң бүтин гошунуның, сөвеш арабаларының ве сөвеш арабалы эсгерлериниң үсти билен Мен шөхрат газанарын. <sup>18</sup>Мен фараоның, онуң сөвеш арабаларының ве сөвеш арабалы эсгерлериниң үстүндөн шөхрат газананымда, мүсүрлилер Мениң Ребдигими билерлер» дийди.

<sup>19</sup>Шундан соң, Ысрайыл гошунуның өңүндөн йөрөйән Худайың перишдеси оларың ызына гечди. Оларың өңүндөн сүйшүп барян булут сүтүни хем оларың арка тарапына гечип, <sup>20</sup>Мүсүр гошуну билен Ысрайыл гошунуның арасына гелип

дурды. Булут гиже ысрайыллар тарапыны ягты, мүсүрлилер тарапыны болса гараңкы этди. Шейдип, бүтин гиже булар бири-бириниң голаына барып билмедилер.

<sup>21</sup>Соңра Муса элиндэки хасасыны деңзе етирди. Реб болса шол бүтин гиже гүйчли гүндогар ели билен деңзиң сувуны ковды. Деңиз гуры ере өврүлип, сув икэ бөлүнди. <sup>22</sup>Ысрайыллар хем деңзиң ортасындакы шол гуры ер билен гечдилер, сув саг тарапдан ве чеп тарапдан оlara дивар болуп дурды. <sup>23</sup>Мүсүрлилер олары ызарлап гелйәрдилер, фараоның әхли атлары, онуң сөвеш арабалары ве сөвеш арабалы эсгерлери оларың ызындан ковуп, деңзиң ортасына гирдилер. <sup>24</sup>Даң атмаздан өң Реб от ве булут сүтүниниң ичинден ашак, Мүсүр гошунына тарап серетди ве олары алжыраңны ягдая салды. <sup>25</sup>Реп оларың сөвеш арабаларының тигирлерини батга батырды, шонуң үчин хем, оlara арабаларыны сүрмек гаты кын дүшди. Шонда мүсүрлилер: «Йөрүң, ысрайыллардан гачалын, чүнки Мүсүриң гаршысына олар үчин Реб сөвешйәр» дийдилер.

<sup>26</sup>Соңра Реб Муса: «Элиңи деңзе тарап узат, гой, сув мүсүрлилерин, оларың сөвеш арабаларының ве сөвеш арабалы эсгерлериниң үстүндөн басып, ызына өврүлсин» дийди. <sup>27</sup>Шейдип, Муса элини деңзе тарап узатды велин, даңдан деңзиң сувы өңки акымына өврүлди. Мүсүрлилер ондан гачып чыкмага дыржашдылар, эмма Реб мүсүрлилери деңзиң ортасына элтип ташлады. <sup>28</sup>Сув ызына долуп, ысрайылларың ызындан деңзе гирен сөвеш арабаларың, сөвеш арабалы эсгерлериң, фараоның тутуш гошунының үстүни басып өртди. Оларың

екежеси хем дири галмады. <sup>29</sup>Эмма ысрайыллар деңизден гуры ер билен гечдилер, сув оlara саг ве чеп тарапдан дивар болуп дурды.

<sup>30</sup>Шейлеликте, Реб шол гүн ысрайыллары мүсүрлилерин элинден халас этди. Ысрайыллар деңзиң кенарында өлүп ятан мүсүрлилери гөрдүлөр. <sup>31</sup>Репбиң мүсүрлилере гаршы гөркезен бейик гудратыны гөрүп, ысрайыллар Репден горкдулар. Олар Репбе ве онуң гулы Муса иман этдилер.

### 15-нжи бап

#### *Мусаның айдымы*

<sup>1</sup>Соңра Муса билен ысрайыллар Репбе багышлап, шу нагманы айтдылар:

«Мен Репбе нагма айдарын.

Ол шөхратлы еңиш газанды.

Аты чапыксувары билен деңзе гапгарды.

<sup>2</sup>Реп мениң гүйжүм хем айдымым.

Ол мениң Халасгәрим болды.

Ол мениң Худайым, Оны алкышларын.

Ол атамың Худайы, Оны бейгелдерин.

<sup>3</sup>Реп эсгердир.

Онуң ады Репдир.

<sup>4</sup>Фараоның сөвеш арабаларыны әхли гошуны билен деңзе зыңды.

Сайлама уршужылары-да

Гызыл деңизде гарк болды.

<sup>5</sup>Олары толкунлар гаплап, даш кимин чуң дүйбе чөкдүлөр.

- <sup>6</sup> Я Реб, Сениң саг голун  
гүйч-гудратда шөхратлыдыр.  
Я Реб, Сениң саг голун  
душманы мынжырадыр.
- <sup>7</sup> Өзүңе гаршы чыканлары  
бейик еңшиң билен чөкерйәң.  
Алавлы газабыңы индерип,  
олары саман дек якяң.
- <sup>8</sup> Хайбатлы демиңден,  
сув дик ёкары галды.  
Толкунлар дивар ялы болуп,  
чуң деңзиң дүйби даш дек  
гатады.
- <sup>9</sup> Душман дийди:  
„Коваларын, ызларындан  
етерин.  
Олжасыны бөлүп,  
тешнелигими гандырарын.  
Гылыжымы ялаңачлап, олары  
ёк эдерин“.
- <sup>10</sup> Үфлән өтгүр демиңден,  
деңиз олары гаплады.  
Олар гуршун кимин  
әпет сува чөкдүлөр.
- <sup>11</sup> Эй, Реббим, худайларың  
арасында хей-де Сең ялысы  
бармыдыр?  
Ким мукаддесликде Сениң  
ялы бейик!  
Гең гудратларыңдан горкуп,  
халк Сени шөхратлар.
- <sup>12</sup> Саг голуңы узаданыңда,  
олары ер ювутды.
- <sup>13</sup> Садык сөйгиң билен  
азат эден халкыңа баш  
болдуң.
- Бейик гүйжүн билен олар  
Мукаддес меканыңа ёл  
гөркездиң.
- <sup>14</sup> Миллетлер эшиденде  
сандырашярлар.  
Пилиштлилерин йүреги  
ярылара гелйәр.
- <sup>15</sup> Эдомың беглерини горкы басяр.  
Мовабың сердарларыны  
ысытма тутяр.  
Кенганың илаты довла  
дүшйәр.
- <sup>16</sup> Сениң голуң гудратыңдан,  
оларың үстүне ховп ве горкы  
инйәр.  
Өз азат эден халкың гечип  
болянча,  
олар даш кимин доңярлар.
- <sup>17</sup> Сен халкыңы гетирип,  
Өз дагыңда отурдарсың.  
Я Реб, бу ери Өз өйүң үчин  
сайларсың.  
Я Реб, мукаддес өйи Өзүң  
бина эдерсиң.
- <sup>18</sup> Реб хемишелик ве бакы хөкүм  
сүрер».
- <sup>19</sup> Фараоның атлары, сөвеш арабала-  
ры ве сөвеш арабалы эсерлери билен  
деңзе гиренде, Реб деңзиң сувуны  
ызына гайтарып, оларың үстүңден  
индерди. Эмма ысрайыллар деңзиң  
ортасындан гуры ер билен гечдилер.
- <sup>20</sup> Соңра Харуның аял доганы Меръем  
пыгамбер элине депрегини алды.  
Хемме аяллар хем депреклерини ча-  
лып, танс эдип, онуң ызына дүшдүлөр.
- <sup>21</sup> Меръем олар шу айдымы айтды:  
«Реббе нагма айдың.  
Ол шөхратлы еңиш газанды.

Аты чапыксувары билен деңзе гапгарды».

### *Ажы сув*

<sup>22</sup>Шундан соң Муса ысрайыллара баш болуп, олары Гызыл деңизден алып, Шур чөлүнө гайтды. Чөлде олар үч гүн йөрөдилер, эмма сув тапмадылар. <sup>23</sup>Мара геленлеринде, олар Мараның сувундан ичип билмедилер. Себэби ол ажыды. Шол себэпли оны Мара<sup>а</sup> дийип атландырдылар. <sup>24</sup>Адамлар Муса: «Биз инди нэме ичели?» дийшип хүнүрдешдилер. <sup>25</sup>Муса Реббе перят этди. Реб оңа агач бөлегини гөркезди. Ол оны сува ташлады велин, сув сүйжи сува өврүлди. Шол ерде Реб олар үчин парзлар ве хөкүмлер берип, олары сынады. <sup>26</sup>Реб шейле дийди: «Эгер-де сиз Худайыңыз Реббин сөзүнө дыкгат билен гулак гоюп, Онун назарында догры хасап эдйән ишлерини этсеңиз, Онун буйрукларына боюн болуп, буйран эхли парзларыны ерине етирсеңиз, онда Мен мүсүрлилерин башындан индерен апатларымың хич бирини сизиң башыңызга салмарын. Чүнки Мен сизе шыпа берйән Ребдирин».

<sup>27</sup>Соңра олар Эйлиме гелдилер. Ол ерде он ики саны сувлы чешме ве етмиш саны палма агажы барды. Олар сувуң башында дүшледилер.

### **16-нжы бап**

#### *Манна ве беденелер*

<sup>1</sup>Эхли ысрайыл халкы Эйлимден чыкып гайтды. Мүсүрдөн чыканларындан соң, олар икинжи айың он бәши гүни Эйлим билен Синайың аралыгында ерлешйән Син чөлүнө

гелдилер. <sup>2</sup>Чөлде эхли ысрайыл халкы Муса ве Харуна игенмәге башлады.

<sup>3</sup>Олар шейле дийдилер: «Биз Реббин элинден Мүсүрде өлен болсак говы боларды. Биз ол ерде этли газанлар атарып, дойянчак нахар иердик. Сиз болса бу тутуш жемагаты ачылыкдан өлдүрмөк үчин чөле гетирипсизиз».

<sup>4</sup>Реб Муса: «Ине, Мен сизе гөкден чөрек ягдыржак. Адамлар хер гүн гүнделик пайыны йыгнамага чыкарлар. Мен олары шейле сынап, Мениң кануным боюнча йөрежегини я йөремежегини билерин. <sup>5</sup>Алтынжы гүн олар гүнделик йыгнай пайы билен деңешдиренде ики эссе көп йыгнап, ики гүнлүгини тайярлап гойсунлар» дийди. <sup>6</sup>Шейлеликде, Муса билен Харун эхли ысрайыллара йүзленип: «Агшам сиз өзүңизи Мүсүрдөн алып чыканың Ребдигини билерсизиз. <sup>7</sup>Ирден болса сиз Реббин шөхратыны гөрөрсизиз, себэби Реб сизиң Өзүне гаршы эдйән зейренчлериңизи эшитди. Бизден налар ялы, биз ким болупдырыс?» дийдилер. <sup>8</sup>Муса енде: «Реб сизе агшамына иймәге эт, эртирине болса дойянчаңыз чөрек берер. Себэби Реб сизиң Оңа гаршы эдйән шикаятларыңыз эшитди. Биз ким? Сизиң игенчлериңиз бизе дәлде, Реббе гаршыдыр» дийди.

<sup>9</sup>Муса Харуна: «Бүтин ысрайыл халкына айт: „Инди олар Реббин хузурына гелсинлер, чүнки Реб оларың наласыны эшитди“» дийди. <sup>10</sup>Харун тутуш ысрайыл халкына йүзленип геллән бадына, олар чөлде булудың ичинде пейда болан Реббин шөхратыны гөрдүлөр. <sup>11</sup>Реб Муса шейле дийди: <sup>12</sup>«Мен ысрайылларың налышыны

<sup>а</sup> 15:23 *Мара* – бу сөз *ажы* диймеги аңладар.

эшитдим. Олара айт: агшамына эт иерсиңиз, эртирине болса чөрокдөн доярсыңыз. Шонда сиз Худайыңыз Реббин Мендигими билерсиңиз».

<sup>13</sup>Агшам беденелер учуп гелип, дүшөлгәни бүредилер. Ир эртир болса, дүшөлгәниң төверегине чыг дүшди. <sup>14</sup>Чыг совланда, чөлүң йүзүндө гырава меңзеш майда инче патрак ялы зат галды. <sup>15</sup>Ысрайыллар муны гөрөндө, бири-бирлеринден: «Бу нәме?» дийшип сорадылар. Чүнки олар мунуң нәмедигини билмейәрдилер. Муса олара: «Бу сизе Реббин иймәге берен чөреги. <sup>16</sup>Реббин буйругы шудур: хер бириңиз ондан өз ийип билжегинизи йыгнаң. Дүшөлгәңиздәки адам санына гөрә, хер жан башына бир омер<sup>а</sup> йыгып аларсыңыз» дийди. <sup>17</sup>Ысрайыллар шейле хем этдилер. Оларың кәбири көпрәк, кәбири азрак йыгнады. <sup>18</sup>Эмма бир омер өлчеге билен өлчәнлеринде, көп йыгнаныңкыдан артмады, аз йыгнаныңкы-да кем чыкмады. Хер ким өз ийип билжегини йыгнан экен. <sup>19</sup>Муса олара: «Екеже адам хем ондан эртире хич зат галдырмалы дәлدير» дийди. <sup>20</sup>Эмма олар Муса гулак асмадылар. Йыгнанларыннан биразрагы эртире галды. Ол болса гуртлап порсапдыр. Мусаның олара гаты гахары гелди. <sup>21</sup>Хер гүн эртирине хер ким бу берилйән чөрокдөн өз ийип билжегини йыгнады. Гүн гызып, ысы дүшенде, ол эреди.

<sup>22</sup>Алтынжы гүни олар адам башына ики эседен, ягны ики омер мөчберинде йыгнадылар. Халкың әхли ёлбашчылары гелип, муны Муса

айданларында, <sup>23</sup>Муса шейле дийди: «Реббин буйругы шудур: эртир дынч алыш гүни, бу Реббе багыш әдилен мукаддес Сабат гүнүдир. Биширжек затларыңызы биширип, гайнатжак затларыңызы гайнадың. Артан затларыңызың хеммесини эртир данда на алып гоюң». <sup>24</sup>Шейлеликте, олар Мусаның буйругы боюнча эртире ченли ондан алып гойдулар. Ол не порсады, не-де гуртлады. <sup>25</sup>Муса: «Муны шу гүн ийиң, чүнки бу гүн Реб үчин Сабат гүнүдир. Бу гүн сиз олары мейдандан тапмарсыңыз. <sup>26</sup>Алты гүнлөп сиз ондан йыгнарсыңыз, эмма единжи гүн болан Сабат гүни мейданда ондан хич зат тапмарсыңыз» дийди.

<sup>27</sup>Единжи гүн бирнөче адам ондан йыгнамага чыкды, эмма хич зат тапмадылар. <sup>28</sup>Реб Муса: «Сиз хачана ченли Мениң табшырыкларымы ве канунларымы ерине етирмекден боюн товлажаксыңыз? <sup>29</sup>Середин! Мен сизе Сабат гүнүни бердим. Шонуң үчин хем алтынжы гүн Мен сизе чөреги ики гүнлүк әдип берйәрин. Единжи гүн хер ким өз еринде галсын, хич ким дашары чыкмасын» дийди. <sup>30</sup>Шейдип, адамлар единжи гүн дынч алдылар.

<sup>31</sup>Ысрайыллар ол чөрегиң адына манна<sup>б</sup> дийип ат гойдулар. Ол кинзаның тохумына меңзеш ак ве кичи болуп, тагамы бал гошулып биширилен челпек ялыды. <sup>32</sup>Муса: «Реббин буйругы шейле: „Гелжекки несиллер үчин бир омер мөчберде манна саклан, шонда олар Мүсүрдөн алып

<sup>а</sup> 16:16 *Омер* – бу еврейлерин агырлык өлчегидир. Бир омер такм. 2 кг дендир.

<sup>б</sup> 16:31 Еврейче *манна* ве *бу нәме?* диен сөзлерин айдылышы меңзешдир. Серет: Мср 16:15.

чыканымдан соңра, чөлде сизи нәхили чөрөк билен баканымы гөрөрлөр<sup>6</sup>» дийди. <sup>33</sup>Муса Харуна: «Бир голча алып, онуң ичине бир омер маннаны сал. Гелжекки несиллер үчин саклар ялы, оны Реббиң хузурында гой» дийди. <sup>34</sup>Реббиң Муса буйрушы ялы, Харун оны сакламак үчин, Эхт сандыгының өңүнде гойды. <sup>35</sup>Ысрайылларың орнашан юрды болан Кенган топрагына барып етйәнчелер, олар кырк йыллап манна ийдилер. <sup>36</sup>(Бир омер батманың ондан бири боляр.)

### 17-нжи бап

#### *Гаядан чыкан сув*

<sup>1</sup>Әхли ысрайыл халкы Син чөлүндөн гөчүп гайтды. Реббиң буйругу боюнча олар ондан-оңа гөчүп-гонуп, ахыры Репидимде дүшледилер, эмма ол ерде адамлар үчин ичмөге сув ёкды. <sup>2</sup>Олар Муса билен давалашып, ондан ичер ялы сув талап этдилер. Муса олар: «Нәме үчин сиз мениң билен давалашарсыңыз? Нәме үчин сиз Ребби сынаярсыңыз?» дийди. <sup>3</sup>Эмма халк гаты сувсапды. Олар Муса игенип, оңа шейле дийдилер: «Нәме үчин сен бизи Мүсүрден алып гайтдың? Бизи, чагаларымызы ве мал-гараларымызы сувсузлыкдан өлдүрмөк үчин гетирдинми?» <sup>4</sup>Шейлеликте, Муса Реббе дады-перят эдип: «Мен бу халкы нәме эдейин? Олар мени дашлап өлдүрмөге гайяр ахырын» дийди. <sup>5</sup>Реб Муса: «Ысрайыллардан бирнөчө яшулуны яныңа алып, халкың өңүндөн йөре. Нил

дерясына уран хасаңы хем элине алып гит. <sup>6</sup>Мен Хорепдәки<sup>а</sup> гаяда сениң өңүнде дурарын. Гаяны ур, ондан сув чыкар. Шейдип, адамлар сув ичип билерлер» дийди. Муса ысрайыл яшулуларының арасында шейле этди. <sup>7</sup>Ысрайыллар: «Реб бизиң арамыздамы я-да ёк?» дийип давалашып, Ребби сынадылар. Шол себәпли Муса ол ери Маса<sup>б</sup> ве Мериба<sup>в</sup> дийип атландырды.

#### *Ысрайыл халкы амалеклери еңйәр*

<sup>8</sup>Соңра амалеклер гелип, Репидимде ысрайыллар билен сөвешди. <sup>9</sup>Муса Ешува: «Бизиң үчин адамлар сайла ве гит-де амалеклер билен уруш. Эртир мен элиме Худайың хасасыны алып, депөниң үстүнде дурарын» дийди. <sup>10</sup>Ешува Мусаның айдышы ялы, амалеклер билен сөвешди. Муса, Харун ве Хур болса депөниң үстүне чыкдылар. <sup>11</sup>Муса элини гөтерип дуранда, ысрайыллар еңйәрди, элини ашак гойберенде болса, амалеклер еңйәрди. <sup>12</sup>Мусаның эллериниң ысгыны гачды. Шонда олар оны отурдар ялы даш гетирип гоюп, Мусаны онуң үстүнде отуртдылар. Харун билен Хур онуң эллерини ёкары галдырып, херси бир яндан тутуп дурды. Олар тә Гүн яшянча, онуң эллерини гөтерип дурдулар. <sup>13</sup>Ешува амалеклери ве оларың гошуныны гылычдан гечирип, гыран-жыран этди.

<sup>14</sup>Реб Муса: «Бу еңши ятдан чыкармазлары ялы китаба яз ве Ешува хем эшитдирип айт, Мен амалеклериң тохум-тижини ер йүзүндөн сүпүрип

<sup>а</sup> 17:6 *Хореп* – бу Синай дагының бейлеки ады.

<sup>б</sup> 17:7 *Маса* – бу сөз *сынаг* диймеги аңладяр.

<sup>в</sup> 17:7 *Мериба* – бу сөз *дава* диймеги аңладяр.



ташлажакдырын» дийди. <sup>15</sup>Муса гурбанлык сыпасыны ясады ве оңа: «Реб мениң тугумдыр!» дийип ат берди. <sup>16</sup>Ол: «Элим Реббиң тугунда! Реб амалеклериң гаршысына несиллер бойы сөвешер» дийди.

### 18-нжи бап

#### *Йитро Мусаның янына гелйэр*

<sup>1</sup>Худайың Муса үчин ве ысрайыллар үчин эден эхли ишлери барадакы ве Реббиң олары Мүсүрден нэхили чыкарандыгы барадакы хабар Мусаның гайынатасы, Мидян руханысы Йитро барып етди. <sup>2</sup>Ине, Муса аялы Сыпораны ве ики оглуны ызына Мидяна гойберенсоң, олары Мусаның гайынатасы Йитро сакляарды. <sup>3</sup>Онуң бир оглуның ады Гершом <sup>а</sup> (Ол оны: «Мен бир ят юртда гелмишек болдум» дийип дакыпды), <sup>4</sup>бейлеки оглуның ады Элигезерди <sup>б</sup> (Онуң адыны болса: «Атамың Худайы маңа ярдам берди, Ол мени фараоның гылыжындан гутарды» дийип, шейле дакыпды). <sup>5</sup>Мусаның гайынатасы Йитро онуң аялы ве ики оглы билен Мусаның янына чөле, онуң дүшлән дагына, Худайың дагына гелди. <sup>6</sup>Кимдир бири Муса: «Гайынатаң Йитро аялыңы ве ики оглуңы алып, сениң яныңа гелйэр» дийип хабар берди. <sup>7</sup>Муса гайынатасыны гаршы алмага чыкды ве дызына чөкүп тагзым этди ве оны огшады. Олар бири-бири билен саглык-аманлык сорашанларындан соң, чадырың ичине гирдилер. <sup>8</sup>Муса Реббиң ысрайыллар үчин фараона ве мүсүрлилере эден эхли ишлери

барада, оларың ёлда дучар болан кынчылыклары, Реббиң олары азат эдиши барада гайынатасына экэн-екэн гүррүң берди. <sup>9</sup>Йитро Реббиң ысрайыллара эден эхли ягшы ишлери үчин ве олары мүсүрлилериң элинден азат эденлиги үчин гаты бегенди.

<sup>10</sup>Йитро: «Сизи мүсүрлилериң ве фараоның элинден азат эден Реббе алкыш болсун! <sup>11</sup>Инди мен Реббиң бейлеки эхли худайлардан бейикдигини билйэрин, себэби Ол ысрайыллары текепбирлик билен эййэн мүсүрлилериң элинден халас этди» дийди. <sup>12</sup>Мусаның гайынатасы Йитро Худая якма гурбанлыгыны ве бейлеки садакалары берди. Харун эхли ысрайыл яшулулары билен бирликде Мусаның гайынатасы билен Худайың хузурында нахар иймэге гелди.

#### *Йитро маслахат берйэр* (Канун таглыматы 1:9-18)

<sup>13</sup>Эртеси гүн Муса адамлара казылык этмэге чыкды. Адамлар эртирден агшама ченли Мусаның төверегинде дурдулар. <sup>14</sup>Мусаның гайынатасы онуң адамлар билен эдйэн эхли ишлерини гөрөнде: «Адамлара эдйэн бу ишинң нэме болдугы? Нэме үчин шунча адамы еке өзүң кабул эдйэрсин, бүгин халк эртирден агшама ченли сениң төверегинде дур» дийди. <sup>15</sup>Муса гайынатасына: «Мунуң себэби адамлар Худайың ислегини билмек үчин, мениң яныма гелйэрлер. <sup>16</sup>Оларың давасы болса, маңа гелйэрлер. Мен хем ики давагэриң арасындакы даваны чөзүп берйэрин ве Худайың парзларыны, Онуң канунларыны

<sup>а</sup> 18:3 Еврейче *Гершом* ве *гелмишек* сөзлериң айдылышы меңзешдир.

<sup>б</sup> 18:4 *Элигезер* – еврейче бу ат *Худайым мениң Медеткэрим* диймеги аңладар.

олара аян эдйэрин» дийди. <sup>17</sup>Мусаның гайынатасы оңа шейле дийди: «Сениң эдйэн бу ишин говы дәл. <sup>18</sup>Сен өзүңи хем, адамлары хем көсөп, гынап йөрсүң. Бу иш сениң үчин гаты агыр. Сениң еке өзүң муны ерине етирип билмерсиң. <sup>19</sup>Инди мениң сөзүмө гулак гой. Мен саңа маслахат бержек. Худай саңа яр болсун! Сен Худайың өнүндө халкың векили болуп, оларың ягдайларыны Худая етир. <sup>20</sup>Сен олара Худайың парзларыны ве таглыматларыны өврет. Олара хайсы ёлдан йөремелидигини ве нәме иш этмелидигини гөркез. <sup>21</sup>Мундан башга-да, әхли адамларың ичинден башаржаңларыны, ягны Худайдан горкян, догручыл ве параны йигренйән адамлары сайла. Олары мүн адамың, йүз адамың, элли адамың ве он адамың үстүндө баштутан гой. <sup>22</sup>Гой, хемише олар адамлара казылык этсинлер. Улы давалары саңа айтсынлар, эмма кичи давалары өзлери чөзсүнлер. Шонда сениң үчин ансадрак болуп, агыр йүкүң еңләр. <sup>23</sup>Худайың буйрушы ялы, шейле этсең, онда сен бу ишин хөтдесинден гелерсиң. Бу адамларың әхлиси хем өйлөрине канагатланып гайдарлар».

<sup>24</sup>Шейлеликде, Муса гайынатасының сөзүне гулак гойды. Онун айдан әхли затларыны ерине етирди. <sup>25</sup>Муса әхли ысрайылларың ичинден башаржаң адамлары сайлап, олары халка мүнбашы, йүзбашы, эллибашы ве онбашы эдип белледи. <sup>26</sup>Олар халка хемме вагт казылык этдилер. Олар чөзмеси кын давалары Муса гетирдилер, эмма кичи давалары өзлери чөздүлөр. <sup>27</sup>Соңра Муса гайынатасыны угратды. Йитро ызына, өз юрдуна гайтды.

## 19-нжы бап

### *Ысрайыллар Синая гелйәрлер*

<sup>1-2</sup>Ысрайыллар Мүсүрдөн чыканларындан соң, эдил үчүнжи айың биринчи гүни Синай чөлүне гелдилер. Олар Репидимден гөчүп, Синай чөлүндө дүшлөп, дагың этегинде ерлешдилер. <sup>3</sup>Муса Худай билен душумак үчин дага чыкды. Дагың депесинден Реб оны чагырып, шейле дийди: «Ысрайыллара, ягны Якубың неслине шуны айт: <sup>4</sup>„Мүсүрлилер нәме эдендигими сиз гөрдүңиз, бүргүдиң өз чагасыны ганатында гөтерип гелши ялы, Мен хем сизи яныма шейдип алып гелдим. <sup>5</sup>Шонуң үчин хем инди сиз Мениң сөзүмө боюн болуп, Мениң әхтими сакласаңыз, әхли халкларың арасында сиз Мениң Өз сайлан халкым боларсыңыз, чүнки тутуш земин Мениңкидир. <sup>6</sup>Сиз Мениң үчин руханылар болуп хызмат эдйән, Маңа багыш эдилен мукаддес миллет боларсыңыз“. Ине, сениң ысрайыллара айтмалы сөзлериң шудур».

<sup>7</sup>Шейлеликде, Муса гелип, ысрайылларың яшулуларыны чагырды ве Ребниң буйран сөзлериңиң хеммесини олара аян этди. <sup>8</sup>Әхли адамлар бирликде: «Биз Ребниң айданларының барысыны ерине етирерис» дийип жогап бердилер. Муса хем халкың жогабыны Реббе етирди. <sup>9</sup>Реб Муса: «Ине, сениң билен геплешенимде, адамлар эшидер ялы ве олар саңа хемишелик ынанар ялы, Мен сениң яныңа гойы булутда гелерин» дийди.

Муса халкың сөзлериңи Реббе айданда, <sup>10</sup>Реб Муса шейле дийди: «Адамларың янына бар, шу гүн ве эртир инлериңи тәмизлемеги буюр, гой, олар гейимлериңи-де ювсунлар.

<sup>11</sup>Биригүн тайяр болсунлар. Себэби биригүн Мен эхли адамларын гөзүнің алнында ашак Синай дагына инжек. <sup>12</sup>Сен адамлар үчин дагың төверегине арачэк белле ве олара айт, олар дага чыкмасынлар я-да онун арачэгийн аяк басмасынлар. Кимде-ким дагы эллесе, ол өлөр. <sup>13</sup>Оңа эл дегрилмезден дашланып өлөр я-да ок яй билен атылар. Исле хайван болсун, исле ынсан болсун, ол дири галмаз. Шахдан эдилен сурнайың овазы батлы чалнандан соң, олар дага чыкып билерлер». <sup>14</sup>Шейдип, Муса дагдан ашак, адамларын янына дүшди ве олара инлерини тэмизлемеге буюрды. Олар гейимлерини хем ювдулар. <sup>15</sup>Муса халка: «Биригүн тайяр болун, аялыңызга янашмаң» дийди.

<sup>16</sup>Биригүн ирден гөк гүрлөп, йылдырым чакды. Галың булут дагың үстүне гелди ве шейле бир батлы сесли сурнай чалынды. Дүшелгедэки эхли адамлар горкуп титрешдилер. <sup>17</sup>Муса адамлары Худай билен душурмак үчин, дүшелгеден чыкарып гетирди. Олар дагың этегинде дурдулар. <sup>18</sup>Реб ашак от ичинде дүшени үчин, Синай дагыны түссе гаплады. Түссе ожақдан чыкян ялыды ве тутуш даг гүйчли сарсярды. <sup>19</sup>Сурнайың овазы гитдигисайы гүйчленйәрди. Муса гепледи, Худай оңа гөк гүррүлдили сес билен жогап берди. <sup>20</sup>Реб Синай дагының депесине иненде, Ол Мусаны дагың депесине чагырды. Муса ёкары чыкды. <sup>21</sup>Реб Муса: «Ашак дүш-де, адамлара дуйдур. Олар Мени гөрмек үчин серхеде бозмасынлар, ёгсам, оларын көпүси хелэк болар. <sup>22</sup>Хатда Мениң якыныма гелжек руханылар хем инлерини тэмизлесинлер, ёгсам Мен оларын-да жезасыны берерин»

дийди. <sup>23</sup>Муса Реббе: «Адамлар Синай дагына чыкып билмезлер, чүнки бизе дагың дашына арачэк беллөп, оны мукаддеслемеге Сениң Өзүң табшырдын ахыры» дийди. <sup>24</sup>Реб оңа: «Ашак дүш-де, Харуны өзүң билен алып гел, йөне руханылар ве адамлар Мениң яныма чыкжак болуп, серхеде бозмасынлар, ёгсам, Мен ол адамлары хелэк эдерин» дийди. <sup>25</sup>Шейлеликде, Муса ашак дүшүп, адамлара эхли зады гүррүң берди.

## 20-нжи бап

### *Он табшырык*

*(Канун таглыматы 5:1-21)*

<sup>1</sup>Онсоң Худай эхли шу сөзлери дийди: <sup>2</sup>«Сениң гул болуп яшан юрдун Мүсүрдөн алып чыкан Худайың Реб Мендирин. <sup>3</sup>Сениң Менден башга худайларын болмасын.

<sup>4</sup>Өзүң үчин ёкарда гөкде, ашакда ерде я-да ерасты сувларда яшаян затларын хич бирине меңзеш шекилде бут ясама. <sup>5</sup>Сен олара тагзым этме я-да олара гуллуқ этме, чүнки Мен Худайың Реб габанжан Худайдырын. Мени йигренйән аталарын этмишиниң жезасыны оларын чагаларынын үчүнжи ве дөрдүнжи аркасына чекдирерин. <sup>6</sup>Эмма ким Мени сөйүп, буйрукларымы ерине етирсе, онун муңлерче неслине садык сөйгими гөркезерин.

<sup>7</sup>Худайың Ребин адыны бош ере агзама, чүнки Реб Өз адыны бош ере агзан адамы жезасыз гоймаз.

<sup>8</sup>Мукаддес Сабат гүнүнің канунларыны ерине етир. <sup>9</sup>Алты гүнде эхли ишлериңи эдерсиң. <sup>10</sup>Эмма единжи гүн Худайың Реббе багышланан дынч гүндүр. Бу гүн сениң өзүң,

огул-гызың, гул-гырнагың, мал-гараң, галаңызда яшаян гелмишек хижиси бир иш хем этмесин. <sup>11</sup>Чүнки Реб ери, гөги, деңзи ве олардакы эхли жанлы-жандарлары алты гүнде яратды, единжи гүн болса дынч алды. Шонун үчин хем Реб Сабат гүнүни айратын гүн хөкмүндө ялкады.

<sup>12</sup>Ата-энеңе хормат гой, шонда Худайың Реббиз өзүңе берен еринде өмрүң узак болар.

<sup>13</sup>Адам өлдүрмө.

<sup>14</sup>Зына этме.

<sup>15</sup>Огурлык этме.

<sup>16</sup>Бириниң гаршысына ялан шаятлык этме.

<sup>17</sup>Башга адамың ойүңе, аялына, гулгырнагына я-да өкүзине, эшегине оңа дегишли затларың хич бирине гөз дикме». <sup>18</sup>Эхли ысрайыллар гөк гүррүлдисини, йылдырым чакышыны ве сурнайың сесини эшидип, дагың болса, түсселейэндигини гөрүп, горкудан яна титрешдилер ве узакда дурдулар. <sup>19</sup>Олар Муса: «Бизе сен гепле, биз эшидерис, йөне, гой, Худай бизе геплемесин, ёгсам, биз өлерис» дийдилер. <sup>20</sup>Муса адамлара: «Горкмаң, чүнки Худай сизи сынамак үчин ве Ондан горкуп, гүнэ этмезлигиңиз үчин гелди» дийди. <sup>21</sup>Муса Худайың болян түм гараңкылыгына якынлашанда, адамлар узакда дурдулар.

### **Гурбанлык сыпасы**

<sup>22</sup>Реб Муса дийди: «Шуны ысрайыллара стир: „Мениң сизиң билен Гөкден геплешеними өзүңиз гөрдүңиз. <sup>23</sup>Өзүңиз үчин Менден башга алтынкүмүшден худайлар ясамаң. <sup>24</sup>Мениң үчин топракдан гурбанлык сыпасыны ясаң ве онуң үстүндө гоюңларыңызы,

өкүзлериңизи башбитин якма гурбанлыгы ве саламатлык гурбанлыгы эдип хөдүрлөң. Адым тутулып ятланылан хер бир ере гелип, Мен сизе ак патта берерин. <sup>25</sup>Эгер сиз Маңа гурбанлык сыпасыны дашдан яасаңыз, оны ёнулан дашлардан ясамаң, чүнки гурал улансаңыз, сиз оны харама чыкарарсыңыз. <sup>26</sup>Мениң гурбанлык сыпама басганчаклар билен чыкмаң, себэби ялаңач ериңизиң гөрүнмеги мүмкин“».

### **21-нжи бап**

#### ***Еврей гуллары хакында***

*(Канун таглыматы 15:12-18)*

<sup>1</sup>«Шу хөкүмлери ысрайыллара етир: <sup>2</sup>Сиз еврей гулуны сатын алсаңыз, ол сизе алты йыллап хызмат эдер, единжи йыл болса ол хич хили бергисиз азат адам болар. <sup>3</sup>Эгер ол саллах болуп гелсе, саллахлыгына хем гидер. Эгер өйленен гул гелсе, онуң аялы-да өзи билен гидер. <sup>4</sup>Эгер хожайыны гулуна аял алып берсе ве ондан огул-гыз догулса, онуң аялы, чагалары хожайына дегишли болуп галар-да, гулуң еке өзи гидер. <sup>5-6</sup>Эмма гул: „Мен хожайынымы, аялымы ве чагаларымы сөййэрин. Мен азатлыга чыкжак дөл“ дийип жар этсе, хожайын оны Худайың хузурына гетирсин. Оны гапының янына я-да босага гетирип, темен билен гулагыны дешсин. Соң ол гул хожайынына өмүрбойы хызмат эдер».

<sup>7</sup>«Бир адам өз гызыны гырнак эдип сатса, ол гырнак азатлыга гулуң чыкышы ялы чыкып билмез. <sup>8</sup>Эгер гырнак өзүни сайлан хожайынының гөвнүндө турмаса, гырнагың машгаласы оны ызына сатын

алып билер. Хожайының оны кесеки адама сатмага хақы ёкдур, себэби ол гырнагына адалатсыз гарапдыр. <sup>9</sup>Эгер хожайын ол гырнагы оглуна гелинлик сайласа, ол оны өз гызы ялы гөрмелидир. <sup>10</sup>Эгер хожайын өзүне башга аял эдинсе, ол биринжи аялыны хемишеки иймитинден, гейим-гежиминден я-да эр-аяллык хукугындан махрум этмели дэлдир. <sup>11</sup>Эгер хожайын оңа шу үч зады этмесе, ол аял хич зат төлемезден, азатлыга чыкып билер».

### ***Зорлук хакда***

<sup>12</sup>«Ким адам уруп өлдүрсе, ол өлүмө хөкүм эдилсин. <sup>13</sup>Эмма ол оны билкастлайын өлдүрмән, эйсем, бу Худай тарапын болса, онда ол адам Мениң беллежек ериме гачып гутулып билер. <sup>14</sup>Эмма бир адам башга бирине хиле гурап, оны билкастлайын өлдүрсе, ол хатда Мениң гурбанлык сыпама гачан хем болса оны өлдүриң.

<sup>15</sup>Ким атасына-энесине эл галдырса, ол өлүмө хөкүм эдилсин.

<sup>16</sup>Ким адам огурлап сатса я-да огурланан адам онуң өйүнден тапылса, ол өлүмө хөкүм эдилсин.

<sup>17</sup>Атасына я-да энесине гарган адам өлүмө хөкүм эдилсин.

<sup>18-19</sup>Ики адам давалашып, бири бейлекисини даш билен я-да юмрук билен урса, ол хем өлмән галып, дүшекде ятса, соңра ол ене-де аяк үстүне галып, пишегиң көмеги билен ичери-дашары гирип-чыкып билсе, оны уран адам жезасыз галсын. Йөне ол онуң йитирен вагты үчин төлесин ве говы гутулянча оңа серетсин.

<sup>20</sup>Ким гулуны я-да гырнагыны таяк билен урса, урлан хем онуң элинден өлсе, уран жезаландырылмалыдыр.

<sup>21</sup>Эмма ол гул я-да гырнак бирки гүн өлмән яшаса, хожайына жеза бермели дэл. Чүнки ол гул онуң хусусы эм-лэгидир.

<sup>22</sup>Адамлар урушян махалы, гөврели аяла зепер етип, чагасы дүшсе, йөне башга хич хили зыян этмесе, оңа азар етирен адам ол аялың эриниң талап эден затларыны казыларың тассык-лан мөчберинде жериме төлемели. <sup>23</sup>Эгер оңа башга бир өмүр ховплы зыян етен болса, онда жан ерине жан алмак билен; <sup>24</sup>гөз орнуна гөз, диш орнуна диш, аяк орнуна аяк алмак билен; <sup>25</sup>янык ерине янык, яра ерине яра, гөк ерине гөк салмак билен жеза берилсин.

<sup>26</sup>Хожайын гулуны я-да гырнагыны уруп, гөзүни көр этсе, гөзүниң өзезине оны азат этсин. <sup>27</sup>Эгер-де ким гулуны я-да гырнагыны уруп, дишини дөвсе, дөвлөн дишиң өзезине оны азат этсин».

### ***Мал-гаралар хакда***

<sup>28</sup>«Эгер бир өкүз бир эркек адамы я-да аялы сүсүп өлдүрсе, онда ол өкүз дашланып өлдүрилсин. Онуң эти хем ийилмесин. Өкүзиң эеси болса гүнэкэр сайылмасын. <sup>29</sup>Эгер өкүзиң сүсекдиги өңден мәлим болуп, оны эесине дуйдурсалар, эмма ол адам шонда-да өкүзине гөз-гулак болмаса ве ол өкүз эркек адамы я-да аялы сүсүп өлдүрсе, онда өкүз дашланып өлдүрилсин. Онуң эеси болса өлүмө хөкүм эдилсин. <sup>30</sup>Эгер өкүзиң эесинден хун талап эдилсе, ол өзүнден талап эдилен хуны долы төлөп, өз жаныны гутарып билер. <sup>31</sup>Эгер гара мал огланы я-да гызы сүсүп өлдүрсе, оңа гаршы хем шуңа меңзеш канун уланылсын. <sup>32</sup>Эгер өкүз гулы я-да гырнагы

сүсүп өлдүрсө, өкүз эеси гулуң хожа-йынына алтмыш бәш мысгал<sup>a</sup> күмүш жериме төлесин. Мал болса дашла-нып өлдүрилсин.

<sup>33</sup>Бир адам чукурын үстүни ача-я-да чукур газып үстүни өртмөсө ве оңа өкүз я-да эшек гачса, <sup>34</sup>чу-куры газан адам етирилен зыяны төлесин. Өлөн малың маслыгы бол-са онун өзүне галсын. <sup>35</sup>Бир адамың өкүзи башга бириниң өкүзини сүсүп өлдүрсө, онда олар дири өкүзи сатып, онун бахасыны дең бөлүшмели. Өлөн малы хем дең икә пайламалы. <sup>36</sup>Эгер өкүзиң сүсекдиги озалдан белли болуп, оны эесине дуйдурсалар, эеси шонда-да оңа гөз-гулак болмаса, ол өкүзиң өвезине өкүз бермелидир. Өлөн малың маслыгы болса онун өзүне галмалыдыр».

## 22-нжи бап

### *Өвезине бермек хакда*

<sup>1</sup>«Бир адам өкүз я-да гоюн огурлап, оны сойса я-да сатса, ол бир өкүзе дерек бәш өкүз, бир гойна дерек дөрт гоюн бермели. Эгер онун хич зады ёк болса, огурлан затлары үчин ол өзүни гулчулыга сатмалы. <sup>2</sup>Эгер огурланан мал огрының эмлэгиниң ичинден дири тапылса, ол исле өкүз болсун, исле эшек я-да гоюн болсун, огры онун үчин ики эссе төлемелидир.

<sup>3-4</sup>Эгер огры гиже өй ярян пурса-ды тутулса ве урлуп өлдүрилсе, оны өлдүрөн адам ганхор хасапланмаяр. Эмма бу гүндиз болуп гечсе, онда оны өлдүрөн адам ганхор хасапланяр.

<sup>5</sup>Эгер бир адамың малы өз мейда-нында я-да үзүм багында отлап йөркө

азашып, башга бириниң мейданын-дакы затларыны ийсе, ол оңа етен зелелиң өвезини өз мейданының ве үзүм багының иң говы хасылы билен долдурмалы.

<sup>6</sup>Яндага дүшен от туташып, дессе-ленип гойлан я-да өсүп отуран бугдай я-да экин мейданы янса, онда янгыны дөрөден адам етирилен зыяны долы төлемелидир. <sup>7</sup>Эгер бир адам пулы я-да харыды гоңшусына сакламага берсе, ол хем онун өйүндөн огурлан-са, онда огры тутулан ягдайында, гой, ол огры ики эссе төлесин. <sup>8</sup>Эгер ог-ры тапылмаса, өй эеси өз гоңшусы-ның затларына эл урандыгыны я-да урмандыгыны мәлим этмек үчин, Ху-дайың хузурына гетирилсин.

<sup>9</sup>Хер бир эмлэк барадакы жеделде, ол өкүз, эшек, гоюн болсун я-да ге-йим-гежим болсун, хер бир йитен мал-гара я-да зат үчин бири: „Бу мениңки“ дийип дава этсе, шейле яг-дайда ики тарап хем Худайың өңүне гелсин. Худай кими гүнэкәр хасапла-са, ол өз гоңшусына ики эссе жериме төлемели.

<sup>10</sup>Эгер бири гоңшусына өз эшегини, өкүзини я-да гойнуны, я-да ислендик малыны сакламага аманат берсе, хич ким гөрмөнкө ол мал өлсө, яраланса я-да алнып гидилсе, <sup>11</sup>гоңшусының эмлэгине эл урмандыгы хакда ики-синиң арасында Реббин адындан ант ичилсин. Аманат берен мал эеси му-ны кабул этсин ве оңа жериме төлемек герек дөл. <sup>12</sup>Эмма мал аманады сакла-мага алан адамдан огурланан болса, ол адам мал эесине етирилен зыяның өвезини төлемелидир. <sup>13</sup>Эгер оны вагшы хайван парчалан болса, гой,

<sup>a</sup> 21:32 *Алтмыш бәш мысгал* – еврейче *отуз шекел*. Бу такм. 330 гр деңдир.



онуң маслыгы субутнама хөкмүндө гетирилсин. Парчаланан мал үчин жериме төлемели дэл.

<sup>14</sup>Эгер бир адам гоңшусының малыны вагтлайын сорап аландан сонра янында эеси ёк вагты ол мал яраланса я-да өлсе, малы сорап алан адам онуң бахасыны долы төлемелидир. <sup>15</sup>Эмма эеси шол вагт малың янында болса, сорап алан киши оңа хич зат төлемели дэлдир. Эгер-де мал кирейине берлен болса, етирилен зыяның өвезине диңе кирейиң музды төленмелидир».

### *Дурли канунлар*

<sup>16</sup>«Эгер-де бир адам өзүне адаглы болмадык бой гызың башыны айлап, оңа янашса, галың төлөп, оңа өйленсин. <sup>17</sup>Эмма атасы гызыны оңа бермәге чүрт-кесик гаршы болса, онда ол адам бой гыз үчин берилйән галыңның нырхыны төлемелидир.

<sup>18</sup>Жадыгөйлик билен мешгулланың хер бир аялы өлдүриң.

<sup>19</sup>Кимде-ким хайванлар билен янашса, ол өлүмө хөкүм эдилсин.

<sup>20</sup>Кимде-ким еке-тәк Ребден башга худая гурбанлык берсе, бүтинлей ёк эдилсин.

<sup>21</sup>Гелмишеклериң хукугыны кемситмән, олара сүтем этмән. Чүнки өзүниң хем Мүсүрде гелмишек болуп яшапдыңыз. <sup>22</sup>Хич бир дул хатына я-да етима эзъет бермән. <sup>23</sup>Эгер эзъет берсеңиз, олар хем маңа налыш этселер, Мен хөкман оларың перядыны эшидерин. <sup>24</sup>Мен газап атына атланып, сизи гылычдан гечирерин. Сизиң аялларыңыз дул галар, чагаларыңыз болса етим галар.

<sup>25</sup>Эгер мениң халкымдан бир гарып бичэрә пул карз берсеңиз, сүйтхорлар кимин гөтеримине бермән. <sup>26</sup>Эгер

гоңшының донуны гиревине алсаң, Гүн батманка оны ызына бер. <sup>27</sup>Чүнки бу онуң еке-тәк япынжасыдыр. Онсуз ол нәме япынып ятсын? Эгер ол Маңа налыш этсе, эшидерин, чүнки Мен рехимлидирин.

<sup>28</sup>Худая сөгме. Өз халкының ёлбашчысыны нәлетлеме.

<sup>29</sup>Хасылыңызың үзүм шербединден ве зейтун ягыннан бермели садакаларыңызы гижикдирмән берин. Новбахар огулларыңызы Маңа багыш эдиң. <sup>30</sup>Малларыңызың-да, доварларыңызың-да илкинжи эркек гузланларыны еди гүн энесиниң янында саклап, секизленжи гүн Мениң хузурыма гетириң.

<sup>31</sup>Сиз Мениң мукаддес халкымсыңыз. Шонун үчин хем йыртыжыларың мейданда парчалан малларының этини иймән. Оны итлериң өңүне оклаң».

### **23-нжи бап**

#### *Адалат ве выждан*

<sup>1</sup>«Ялан геп яйратма. Ялана шаятлык эдип, ярамаз адама гол берме. <sup>2</sup>Эрбет иш эдйән көпчүлигиң ызына дүшме. Бир давада шаятлык эдениңде, көпчүлигиң тарапында дуруп, адалатдан йүз дөндерме. <sup>3</sup>Давада гарыбыңда тарапыны чалма.

<sup>4</sup>Өз душманының азашан өкүзине я-да эшегине душсаң, оны эesine гетирип бер.

<sup>5</sup>Эгер сени йигренйән бириниң эшегиниң йүк астында ятаныны гөрсең, оны ташлап гитме. Оңа бу йүкден азат болмага көмек эт.

<sup>6</sup>Давада гарыба адалатсызлык этме. <sup>7</sup>Ялан ишден дашда дур. Бигүнә ве догручыл адамы өлдүрме, чүнки Мен гүнәлини акламаярын. <sup>8</sup>Пара алмаң,

чүнки пара акылдарларың гөзүни көр эдер, догрының ишини терс эдер.

<sup>9</sup>Гелмишеге зулум этмәң. Гелмишегиң йүрегини билйәнсиниз, чүнки сизиң өзүңиз хем Мүсүрде гелмишек болуп яшапдыңыз».

### ***Единҗи йыл ве единҗи гүн***

<sup>10</sup>«Алты йыл топрагыңыза экин экип, онуң хасылыны йыгың. <sup>11</sup>Эмма единҗи йыл топрага дынч берин, оны шүдүгәр эдип гоюң. Шонда ондан халкыңызың арасындакы гарып-лар ийсин, ондан галанларыны болса йыртыжы хайванлар ийсин. Үзүм ве зейтун багларыңызы хем шейле эдиң.

<sup>12</sup>Алты гүнлөп өз ишлериңизи эдиң, эмма единҗи гүн дынч алың. Шонда өкүзиңизе ве эшегиңизе-де еңиллик болар. Өйүңиздәки гулуңыз хем, гелмишек хем рахатланар. <sup>13</sup>Мениң сизе айданларымың әхлисини ерине етириң. Башга худайлары чагырмаң, гой, оларың атлары-да агзалмасын».

### ***Үч байрам***

*(Канун таглыматы 16:1-17)*

<sup>14</sup>«Йылда үч сапар Мениң шаныма байрам эдиң. <sup>15</sup>Петир байрамыны белләң. Мениң буйрушым ялы, Абып айының белленен гүнлеринде еди гүнлөп петир ийиң, чүнки сиз Мүсүрден шол айда чыкдыңыз. Мениң өңүмде хич ким эли бош гөрүнмесин. <sup>16</sup>Мейданда чекен зәхметиңизиң ил-кинжи хасылыңдан Галла байрамыны белләң. Мейдандакы мивелериңизи йыгып болуп, йылың ахырында болса хасыл той берин. <sup>17</sup>Йылда үч гезек эркеклериңизиң хеммеси Мен – Таңры Реббиң хузурына гелсинлер. <sup>18</sup>Маңа гурбанлык үчин өлдүрйән малыңызың ганыны хамырмаялы чөрөк билен

бермәң. Мениң байрамымың шанына гурбан әден малыңызың ягы эр-тире галмасын. <sup>19</sup>Ериңизде өнен ил-кинжи сайлама мивелери Худайыңыз Реббиң өйүне гетириң.

Овлагы әнесиниң сүйдүнде бишир-мәң».

### ***Кенган барадакы вадалар ве дуйдурышлар***

<sup>20</sup>«Сизи ёлда горар ялы ве тайярлан ериме гетирер ялы, Мен сизиң өңүңизден перишде иберйәрин. <sup>21</sup>Онуң айданларына дыкгат билен гулак гоюң. Оңа гаршы баш галдырмаң. Ол сизиң бейле этмишиңизи багышламаз, чүнки ол Мениң адым билен гелер.

<sup>22</sup>Эгер сиз оңа боюн болуп, Мениң әхли айданларымы бержай этсеңиз, онда Мен сизиң душманларыңыза душман, ягыларыңыза ягы боларын.

<sup>23</sup>Мениң перишдәм сизиң өңүңизден гидип, сизи аморларың, хетлериң, перизлериң, кенганларың, хивилериң ве ябусларың юрдуна гетирер ве Мен олары гырып ёк эдерин. <sup>24</sup>Сиз оларың худайларына тагзым этмәң ве олар гуллуқ этмәң. Оларың дини адатларына уймаң, гайтам, оларың бутларыны дөвүп, дикме дашларыны күл-пеекун эдиң. <sup>25</sup>Сиз өз Худайыңыз Реббе гуллуқ эдиң, шейтсеңиз, Мен сизиң наныңыза, сувуңыза берекет берерин. Сизиң араңыздан кеселчилиги айра-рын. <sup>26</sup>Юрдуңызда чагасы дүшен я-да өнелгесиз галан болмаз. Өмрүңизде узак эдерин. <sup>27</sup>Мен Өз хайбатымы сизиң өңүңизден уградарын. Сизиң гаршыңыза чыкан хер бир халкы алжыраңдылыга салып, әхли душманларыңызы еңсе берип гачар ялы эдерин. <sup>28</sup>Мен хивилере, кенганлара

ве хетлере ховп салып, олары сизиң өңүңизден ковуп чыкарарын. <sup>29</sup>Ер бош галмаз ялы ве йыртжы хайванлар гаршыңыза көпелмез ялы, Мен душманларыңызы сизиң өңүңизден бир йылың довамында ковжак дәл. <sup>30</sup>Сиз көпелип, ери эелейәнчәңиз, Мен олары сизиң өңүңизден юваш-ювашдан ковуп чыкарарын. <sup>31</sup>Гызыл деңизден пилиштлилерин деңзине ченли ве чөлден Евфрат дерясына ченли арачәклеринизи беллежек. Чүнки оларың яшайжыларыны сизиң элинize бержек. Сиз олары ковуп чыкарың. <sup>32</sup>Сиз олар билен хем, оларың худайлары билен хем әхт баг-лашмаң. <sup>33</sup>Олар сизиң юрдуңызда яшамасынлар, ёгсам, олар сизи Ма-на гаршы гоюп, гүнә этмәге межбур эдерлер. Оларың худайларына гул-лук этсеңиз, сиз гүррүңсиз дузага дүшерсиниз».

## 24-нжи бап

### *Реб ысрайыллар билен әхт баглашяр*

<sup>1</sup>Соңра Реб Муса: «Сен, Харун, Надап, Абыху ве Ысрайылың етмиш саны яшулусы Мениң яныма гелип, Маңа узакдан сежде эдиң. <sup>2</sup>Муса, сениң еке өзүң Мениң голайыма гел, бейлекилер якынлашмасынлар, халк хатда дага-да аяк басмасын» дийди.

<sup>3</sup>Муса гелип, Реббиң әхли сөзлерини ве әхли хөкүмлерини халка мәлим этди. Тутуш халк бирагыздан оңа: «Биз Реббиң айдан әхли сөзлерини ерине етирерис» дийип жогап берди. <sup>4</sup>Муса Реббиң әхли сөзлерини язды. Ол даң билен туруп, дагың этегинде гурбанлык сыпасыны ясады. Ол Ысрайылың он ики тиресине лайык-

лыкда он ики саны улы даш дикди. <sup>5</sup>Соңра Муса Реббе якма гурбанлыклары ве өкүзлер союп, саламатлык гурбанлыклары бермәге ысрайылларың яш йигитлерини угратды. <sup>6</sup>Муса гурбанлык ганының ярысыны алып, легенлере гуйды, ярысыны болса гурбанлык сыпасына серпди. <sup>7</sup>Соңра Муса Әхт китабыны элине алып, оны халка эшитдирип окап берди. Олар: «Реббиң айданларының әхлисини ерине етирерис ве оңа боюн боларыс» дийдилер. <sup>8</sup>Муса ганы алып, халкың үстүне сепеледи ве олар: «Ине, әхли шу сөзлерин эсасында, бу Реббиң сизиң билен эден әхт ганыдыр» дийди. <sup>9</sup>Соңра Муса, Харун, Надап, Абыху ве ысрайылың етмиш саны яшулусы дага чыкды. <sup>10</sup>Олар Ысрайылың Худайыны гөрдүлер. Онуң аякларының астындакы мейданча эдил якут дашындан эдилен ялыды ве асман ялы дуп-дуруды. <sup>11</sup>Худай ысрайылларың баштутанларына эл дегирмеди. Олар хем Худайы гөрдүлер ве ийип-ичдилер.

### *Муса Синай дагында*

<sup>12</sup>Реб Муса: «Мениң яныма дага чыкып, ол ерде гараш. Халка өвретмек үчин, Мен саңа йүзүне канун ве табшырыкларым язылан ики саны ясы даш бөлегини бержек» дийди. <sup>13</sup>Шейлеликде, Муса көмекчиси Ешува билен орнундан турды. Муса Худайың дагына чыкмага башлады. <sup>14</sup>Ол яшулулара шейле дийди: «Ызымыза гайдып гелйәнчәк, bize шу ерде гарашың. Харун билен Хур сизиң билен галяр. Кимиң нәме иши болса, шолара йүз тутуп билерсиниз».

<sup>15</sup>Соңра Муса дага чыкды. Булут дагы гаплады. <sup>16</sup>Реббиң шөхраты Синай

дагына орнашды. Булут дагы алты гүллөп өртди. Единжи гүн Реб Мусаны булудың ичинден чагырды. <sup>17</sup>Инди Реббин шөхратының гөрнүши ысрайыллардың гөзүне дагың депесинде ловлап янян от ялы болуп гөрүнди. <sup>18</sup>Муса булудың ичине гирип, дага чыкды. Муса дагда кырк гижегүндиз болды.

## 25-нжи бап

### *Мукаддес өй үчин садакалар*

<sup>1</sup>Реб Муса шейле дийди: <sup>2</sup>«Ысрайыллара айт, Маңа садака берсинлер. Мениң үчин хер бир адамың өз гөвнүнден чыкарып берен садакасыны кабул эдиң. <sup>3</sup>Олардан кабул эдип алмалы садакаларыңыз шулардыр: алтын, күмүш, бүрүнч; <sup>4</sup>гөк, бадам, гырмызы йүплүк, непис зыгыр мата, гечи йүни; <sup>5</sup>гочуң эйленен дериси, сайлама дери, акация агажы; <sup>6</sup>чыра үчин зейтун ягы, месх ягы үчин ве якымлы ыслы түтөтги үчин хошбой ыслы затлар; <sup>7</sup>эфода<sup>а</sup> ве гурсакча дакмак үчин хақык ве башга гымматбаха гашлар. <sup>8</sup>Мен оларың арасында яшар ялы, Маңа мукаддес өй гурсунлар. <sup>9</sup>Мукаддес чадыр ве онуң эхли эсбаплары Мениң сизе гөркезме бершим ялы гурулсын.

### *Әхт сандыгы*

<sup>10</sup>Акация агажындан сандык ясасынлар. Онуң узынлыгы ики ярым тирсек, ини ве бейиклиги бир ярым тирсек болсун. <sup>11</sup>Онуң ичинде, дашыны-да сап алтына гаплап, онуң даш-төверегине алтындан

жәхек салсынлар. <sup>12</sup>Сандык үчин дөрт саны алтын халка ясап, олары онуң дөрт аягына: икисини бир тарапына, бейлеки икисини бейлеки тарапына дакың.

<sup>13</sup>Акация агажындан сырыклар ясап, олары алтына гаплаң. <sup>14</sup>Сандыгы өзүңиз билен гөтерип әкидер ялы, сырыклары онуң гапдалларындакы халкалардан гечириң. <sup>15</sup>Сырыклар сандыгың халкаларында галсын ве ондан айрылмасын. <sup>16</sup>Мениң саңа бержек язгылы Әхтнамамы хем сандыкда гоарсың.

<sup>17</sup>Соңра сап алтындан гапак ясасынлар. Онуң узынлыгы ики ярым тирсек, ини болса бир ярым тирсек болсун. <sup>18</sup>Гапагың хер ики ян четинде дөвме алтындан ики саны керуп<sup>б</sup> ясат. <sup>19</sup>Керупларың бирини гапагың бир четинде, бейлекисини бейлеки четинде ерлешдирсинлер. Олары гапагың хер ян четинде гоюп, гапак билен бир битеви эдип беркитдир. <sup>20</sup>Керуплар ганатларыны гапагың депесинде яйып, онуң үстүне сая салып дурсун. Оларың йүзлери бири-бирине бакып, гөни гапага тарап середип дурсунлар. <sup>21</sup>Саңа бержек язгылы Әхтнамамы сандыгың ичинде гоюп, гапагы хем онуң үстүндө гой. <sup>22</sup>Әхт сандыгының үстүндәки, гапагың ёкарсындакы ики саны керубың аралыгында Мен сениң билен душарын ве ысрайыллар үчин әхли буйрукларымы саңа берерин.

### *Хантакта*

<sup>23</sup>Акация агажындан хантакта ясат. Онуң узынлыгы ики тирсек, ини бир

<sup>а</sup> 25:7 *Эфот* – баш руханының еңсиз үстки гейими. Сөзлүге серет.

<sup>б</sup> 25:18 *Керуп* – перишделериң бир гөрнүши. Сөзлүге серет.

тирсек ве бейиклиги бир ярым тирсек болсун. <sup>24</sup>Оны сап алтына гапла ве даш-төверегине алтындан жәхек салсынлар. <sup>25</sup>Хантагтаның гырларына дөрт бармак гиндикде гуршав этдир ве гуршавың даш-төверегине алтындан жәхек салдыр. <sup>26</sup>Хантагта үчин алтындан дөрт саны халка ясат. Халкалары онуң дөрт күнжүндәки дөрт аягына беркитсинлер. <sup>27</sup>Хантагтаны гөтерип әкидер ялы халкалардан гечен сырыклары гуршава якын ерлешдирсинлер. <sup>28</sup>Сырыклары акация агажындан ясап, олары алтына гапла. Хантагта шу сырыклар билен гөтерилмелидир. <sup>29</sup>Якымлы ылы түтетги үчин табаклар ве жамлар, садака хөкмүнде шерап бермек үчин күйзелер ве шакәселер ясат. Олар сап алтындан болсун. <sup>30</sup>Хемише хантагтаның үстүнде Мана хөдүр чөрегини гой.

### **Чырадан**

<sup>31</sup>Сап алтындан чырадан ясат. Чыраданың эсасы ве шахасы дөвме сап алтындан болсун. Чыраданың гүлкәсеси, гүл-гунчасы ве гүляпрагы өзи билен бир битеве болсун. <sup>32</sup>Чыраданың хер гапдалындан үч шаха чыкып, онуң жеми алты шахасы болсун. <sup>33</sup>Шахаларда бадам гүлүниң шекилинде гүлкәсе болсун. Гүл-гунчасы билен гүляпрагыны хем ясаң. Бейлеки шахаларда хем хут шунуң ялы болсун, умуман, алты шаханың хеммесини бир меңзеш эдип ясаң. <sup>34</sup>Чыраданың ортасындакы шахада бадам гүлүне меңзеш дөрт саны гүлкәсе болуп, оларың хем гүл-гунчасы ве гүляпрагы болсун. <sup>35</sup>Хер

жүбүтиң астында бир гунча болуп, хеммеси билеликте жеми алты шаха чыксын. <sup>36</sup>Чыраданың гунчаларыны ве шахаларыны бир битеве эдип ясат. Онуң тутуш өзи дөвме сап алтындан ясалсын. <sup>37</sup>Чырадан үчин еди чыра дак. Чыралар чыраданың өңүне ягты сачар ялы, олары онуң депесине дак. <sup>38</sup>Онуң мүченеги ве новасы сап алтындан болсун. <sup>39</sup>Чырадан ве оңа дегишли әхли энжамлар бир ярым батман <sup>a</sup> сап алтындан ясалсын. <sup>40</sup>Ине, сен буларың хеммесини дагда саңа гөркезилжек нусганың эсасында ясарсын.

### **26-нҗы бап**

#### ***Мукаддес чадыр***

<sup>1</sup>Булардан башга-да, сен он пердеден ыбарат мукаддес чадыр ясат. Перделер зыгыр матадан, гөк, бадам, гырмызы йүплүкден эдилен болсун. Уссат кешдечилер оларың йүзүне оваданлап керубың шекилини нагышлап чексинлер. <sup>2</sup>Хер пердәниң узынлыгы йигрими секиз тирсек, ини дөрт тирсек болуп, әхли перделериң өлчеги бир меңзеш болсун. <sup>3</sup>Бәш перде бир айры, бейлеки бәш перде хем бир айры эдилеп чатылсын. <sup>4</sup>Биринжи бәш пердәниң иң соңкусының ужуна гөк халка яса, икинжи бәш пердәниң хем иң соңкусына шейле эдилсин. <sup>5</sup>Биринжи топлумың иң соңкусының ужуна элли саны халка яса ве икинжи топлумың соңкусына-да элли халка ясасынлар. Халкалар бири-бириниң гаршысында ерлешсин. <sup>6</sup>Алтындан элли саны илдиргич ясат ве перделери илдиргич

<sup>a</sup> 25:39 *Бир ярым батман* – еврейче бир киккар. Бу такм. 34 кг деңдир.

билен бири-бирине беркитдир. Шонда чадыр тутуш бир битеви болар.

<sup>7</sup>Шейле хем, гечиниң йүнүнден эдилен он бир пердеден ыбарат мукаддес чадырың дашкы өртүгини ясасынлар. <sup>8</sup>Дашкы өртүгиң пердесиниң узунлыгы отуз тирсек, ини дөрт тирсек болсун. Он бир пердәниң-де өлчеги дең болсун. <sup>9</sup>Перделериң бәшисини бири-бирине чатсынлар, галан алтысыны хем шейле этсинлер. Алтынжы пердәни чадырың өң тарапында ики гатлаң. <sup>10</sup>Биринжи топлумың ортасындан иң соңкусының ужуна элли саны халка ясаң, икинжи топлумыңка хем шейле эдиң.

<sup>11</sup>Соңра бүрүнчден элли саны илдиригич ясат. Илдиригичлери халкадан гечирип, чадыры бирлешдир, шонда чадыр тутуш бир битеви болар. <sup>12</sup>Перделериң галан бөлеги, ягны галан ярысы чадырың арка тарапындан асылып дурсун. <sup>13</sup>Чадырың перделериниң хер ики гапдалы бир тирсек узун болсун. Соңра нәме артыкмач галса, олары хер ики тарапындан чадыры өртмек үчин асың. <sup>14</sup>Чадыр үчин гочуң эйленен дерисинден япынжа ясаң, онуң дашкы өртүги үчин сайлама дериден ене бир япынжа ясаң.

<sup>15</sup>Мукаддес чадыр үчин акация агажындан диклигине чарчувалар ясат. <sup>16</sup>Хер чарчуваның узунлыгы он тирсек, ини бир ярым тирсек болсун. <sup>17</sup>Чарчувалары бири-бирине сеплешдирип дурар ялы, хер чарчувада ики саны газык болсун. Чадырың әхли чарчувалары үчин шейле эдилсин. <sup>18</sup>Мукаддес чадыр үчин чарчувалары ине шейле ясаң: гүнорта тарапы үчин йигрими саны чарчува

ясап, <sup>19</sup>шол йигрими чарчуваның ашагындан кырк саны күмүшден дабан ясасынлар. Хер чарчуваның ашагындан онуң газыгы үчин ики саны дабан болсун. <sup>20</sup>Чадырың икинжи, демиргазык тарапы үчин хем йигрими чарчува ясаң. <sup>21</sup>Оларың хем хер чарчува икиден, жеми кырк саны күмүшден дабаны болсун. Хер чарчуваның ашагындан ики дабан бежерт. <sup>22</sup>Чадырың еңсеси болан гүнбатар тарапы үчин алты чарчува ясаң. <sup>23</sup>Чадырың арка тарапындакы бурчлар үчин ики чарчува ясаң. <sup>24</sup>Олар ашакдан хем, ёкардан хем бир халка бирлешен болмалы. Оларың икиси-де шейле эдилсин ве олар ики бурчы эмеле гетирсин. <sup>25</sup>Шейдип, секиз саны чарчува болуп, хер чарчуваның ашагындан ики дабан ясалып, жеми он алты саны күмүшден дабаны болсун.

<sup>26</sup>Акация агажындан сырыклар ясат. Чадырың бир тарапындакы чарчувалар үчин бәш сырык, <sup>27</sup>бейлеки тарапындакы чарчувалар үчин хем бәшисини ве арка тарапы болан гүнбатарындакы чарчувалар үчин бәшисини ясасынлар. <sup>28</sup>Чарчуваларың ортасындан гечйөн сырык чадырың бир ужундан бейлеки ужуна ченли гечмелидир. <sup>29</sup>Чарчувалары алтына гаплат. Таяклары саклар ялы алтындан халкалар ясат. Сырыклары хем алтына гаплат. <sup>30</sup>Мукаддес чадыры дагда саңа гөркезилен нуганың эсасында гур.

<sup>31</sup>Гөк, бадам, гырмызы йүплүкден ве непис зыгыр матадан туты ясат. Онуң йүзүне оваданлап керубың шекилини нагышлап чексинлер. <sup>32</sup>Тутыны асмак үчин, акация агажындан дөрт саны сүтүн ясат. Олары алтын билен гаплаң. Бу сүтүнлер



үчин алтындан илдиргичлер ясаң ве күмүшден дөрт саны дабан хем ясаң.  
<sup>33</sup>Тутыны илдиргичден асып, онуң ич тарапына Эхт сандыгыны гетир. Бу туты сизиң үчин мукаддес отаг билен иң мукаддес отагы бири-биринден айырсын. <sup>34</sup>Иң мукаддес отагдакы Эхт сандыгының гапагыны гетирип гой. <sup>35</sup>Хантагтаны тутының даш тарапында, чадырың демиргазык тарапында гой. Чыраданы болса хантагтаның гаршысында, чадырың гүнорта тарапында гой. <sup>36</sup>Чадырың гирелгеси үчин гөк, бадам, гырмызы йүплүкден ве непис зыгыр матадан япынжа ясат. Ол кешде билен нагышлансын. <sup>37</sup>Бу япынжа үчин акация агажындан бәш саны сүтүн дикип, олары алтына гаплат. Оларың илдиргичлери хем алтындан болсун ве олар үчин бүрүнчден бәш саны дабан ясат.

## 27-нжи бап

### *Гурбанлык сыпасы*

<sup>1</sup>Акация агажындан гурбанлык сыпасыны яса. Онуң узынлыгы бәш тирсек, ини хем бәш тирсек болсун. Гурбанлык сыпасы дөртбурч шекилинде болуп, бейиклиги хем үч тирсек болсун. <sup>2</sup>Гурбанлык сыпасының дөрт бурчы-да ёкары чыкып дурсун. Шу бурчлар гурбанлык сыпасы билен бир битеви болсун. Оны бүрүнч билен гапла. <sup>3</sup>Гурбанлык сыпасы үчин күл гаплары, күл атарлар, легенлер, чаршаклар ве маңчаллар яса. Оларың хеммеси бүрүнчден болсун. <sup>4</sup>Гурбанлык сыпасы үчин бүрүнчден торлы гөзенок яса. Онуң дөрт бурчуның херсине бүрүнчден халка яса. <sup>5</sup>Халкалары гурбанлык сыпасының ашагы гуршавында

ерлешдир, шонда гөзенок гурбанлык сыпасының ярысындан ашагда болар. <sup>6</sup>Акация агажындан сырыклар яса ве олары бүрүнч билен гапла. <sup>7</sup>Гурбанлык сыпасыны ики тарапындан гөтерип әкидер ялы, сырыклары халкалардан гечир. <sup>8</sup>Гурбанлык сыпасының дашыны тагтадан ясап, гутусының ичини бош гой. Ол сана эдил дагда гөркезилиши ялы ясалсын.

<sup>9</sup>Мукаддес чадырың хаядыны гур. Хаядың гүнорта тарапында йүз тирсек узынлыкда непис зыгыр матадан перделер ас. <sup>10</sup>Перделер үчин йигрими саны сүтүн ве олары саклажак йигрими саны дабаны бүрүнчден яса; сүтүнлериң илдиргичлери ве жәхеклери күмүшден болсун. <sup>11</sup>Демиргазык тарапы үчин хем шейле эт. Онуң боюна йүз тирсек узынлыкда перделер тут. Перделер үчин йигрими саны сүтүн ве йигрими саны дабаны бүрүнчден яса, эмма онуң илдиргичлери ве жәхеклери күмүшден болсун. <sup>12</sup>Хаядың гүнбатар тарапына элли тирсек узынлыкда перделер тутулсын ве ол перделер үчин он саны сүтүн ве он саны дабан яса. <sup>13</sup>Хаядың өң тарапы болан гүндогар тарапының гинлиги элли тирсек болсун. <sup>14</sup>Онуң бир тарапына узынлыгы он бәш тирсек болан перделер тут. Оларың хем үч сүтүни ве үч дабаны болсун. <sup>15</sup>Бейлеки тарапына хем он бәш тирсек узынлыкда перделер тут, онуң-да үч сүтүни ве үч дабаны болсун. <sup>16</sup>Хаядың гирелгесине гөк, бадам, гырмызы йүплүкден ве непис зыгыр матадан узынлыгы йигрими тирсек болан перделер тут ве олары нагышлар билен кешделе. Онуң дөрт сүтүни ве дөрт дабаны болсун. <sup>17</sup>Хаядың төверегиндәки әхли

сүтүнлер күмүш билен жәхекленсин. Онуң илдиргичлери күмүшден, дабанлары бүрүнчден болсун. <sup>18</sup>Хаядың узынлыгы йүз тирсек, ини элли тирсек, бейиклиги бәш тирсек болсун. Онуң непис зыгыр матадан перделери ве бүрүнчден дабанлары болсун. <sup>19</sup>Мукаддес чадырда уланылян әхли эсбаплар, онуң әхли газыклары ве онуң хаядының әхли газыклары бүрүнчден болсун.

<sup>20</sup>Ысрайыллара айт, чыра хемише янып дурар ялы, гой, олар саңа чыра үчин сап зейтун ягыны гетирсинлер. <sup>21</sup>Чыра Реббе йүз тутулян чадырда, Әхт сандыгының өңүндәки тутының даш йүзүндә янып дурсун. Харун ве онуң огуллары чыраны Реббич хузурында эртирден агшама ченли яксынлар. Бу ысрайыллар үчин несилме-несил довам этжек эбедилик дүзгүн болсун.

## 28-нжи бап

### *Руханы гейимлери*

<sup>1</sup>Ысрайылларың арасындан агаң Харуны ве онуң огулларыны өз яныңа ал. Харун ве онуң огуллары Надап, Абыху, Элгазар ве Ытамар Маңа руханы болуп хызмат этсинлер. <sup>2</sup>Агаң Харуның хорматыны ве ованлыгыны безәр ялы, оңа руханы гейимлерини тик. <sup>3</sup>Мениң укып берен өкдә уссаларымың хеммесине айт: Мениң руханым болмага Харуның багыш эдилмеги үчин, онуң руханы гейимлерини тиксинлер. <sup>4</sup>Оларың тикжек гейимлери шулардан ыбарат: гурсакча, эфот, дон, нагышлы узун көйнек, селле ве гушак. Агаң Харуның ве онуң огулларының Маңа руханы болуп хызмат этмеклери үчин,

бу руханы гейимлери тикениңизде, <sup>5</sup>алтын, гөк, бадам, гырмызы йүплүк ве непис зыгыр мата улансынлар.

<sup>6</sup>Укыплы өкдә уссалар эфоды алтын сапакдан, гөк, бадам, гырмызы йүплүкден ве непис зыгыр матадан тиксинлер. <sup>7</sup>Хер ики ужуны бирибирине баглаян ики саны эгинбагы болуп, ол хем беркидилсин. <sup>8</sup>Эфодың йүзүндәки нагышлы кемер хем эдил эфодың тикилиши ялы тикилсин, ол алтындан, гөк, бадам, гырмызы йүплүкден ве непис зыгыр матадан тикилсин. <sup>9</sup>Ики саны хакык дашыны ал ве оларың йүзүне Ысрайылың он ики оглуның адыны оюп яз. <sup>10</sup>Оларың доглуш тертиби боюнча алтысының адыны бир даша, бейлеки алтысының адыны башга бир даша оюп яз. <sup>11</sup>Накгашларың оюп мөхүр басышы ялы, Ысрайылың огулларының атларыны шу ики даша оюп яз. Олары алтын өйжүклере отурт. <sup>12</sup>Ысрайылың огуллары үчин ятлама болар ялы, бу ики дашы эфодың эгинбагына дак. Реббич хузурында ятланар ялы, Харун оларың атларыны ики эгнинде гөтерип гезсин. <sup>13</sup>Гашлар үчин алтындан ики саны өйжүк яса. <sup>14</sup>Сап алтындан йүплүк ялы тов берлен ики саны зынжыр яса ве шол өрме зынжырлары гаш өйжүклере беркит.

<sup>15</sup>Инче нагышлар билен хөкүм гурсакчасыны тик. Оны эфот ялы эдип, алтын сапакдан, гөк, бадам, гырмызы йүплүкден ве непис зыгыр матадан тик. <sup>16</sup>Гурсакча ики гат болуп, узынлыгы бир гарыш, ини хем бир гарыш, дөртбурч болсун. <sup>17</sup>Гурсакчаның йүзүне дөрт хатар гаш дак. Биринжи хатарда гойы гызыл, сары, зүмеррет гашлары; <sup>18</sup>икинжи хатарда пөвризә, гөк ажу, алмаз; <sup>19</sup>үчүнжи

хатарда мәмиши, ак ве гонур якут, гойы гырмызы якут; <sup>20</sup>дөрдүнжи хатарда алтын-сары, хакык ве яшыл гашлар болсун. Олар алтын гаш өйжүклере отурдылсын. <sup>21</sup>Ысрайылың огулларының атларына гөрә, гашлар он ики саны болуп, он ики тирәниң херсиниң ады эдил мөхүр басылан ялы, хер гашың йүзүне оюлып язылсын. <sup>22</sup>Гурсакча үчин сап алтындан йүплүк ялы тов берлен зынжырлар яса. <sup>23</sup>Гурсакча үчин алтындан ики саны халка яса ве олары онуң ёкаркы ики ужуна дак. <sup>24</sup>Өрме ики алтын зынжыры гурсакчаның ужундакы ики халкадан гечир. <sup>25</sup>Зынжырларың бейлеки ики ужуны ики гаш өйжүгине, эфодың өң тарапындакы эгинбагла-ра беркит. <sup>26</sup>Алтындан ене ики саны халка ясап, олары гурсакчаның ашакы ики ички ужуна, эфодың ички гатына дак. <sup>27</sup>Алтындан башга ене ики саны халка ясап, олары эфодың өң тарапындакы эгинбагының ашакы бөлөгине беркит. Олар эфодың нагышлы кемериниң ёкарсында ерлешсин. <sup>28</sup>Гурсакча эфотдан салланып гачмаз ялы, онуң халкалары гөк йүп билен эфодың халкаларына даңылсын. Шонда гурсакча эфодың нагышлы кемериниң йүзүндө дурар. <sup>29</sup>Шейлеликде, Харун мукаддес отага гиренде, йүзүндө Ысрайылың огулларының атлары язылан бу хөкүм гурсакчасыны йүрегиниң үстүндө дакып барсын. Шонда Мен Реб халкымы хемише ятлап дурарын. <sup>30</sup>Хөкүм гурсакчада Урымы ве Туммымы <sup>a</sup> гой. Харун Мениң хузурыма геленде, олары йүрегиниң үстүндө дакып гелсин.

Мениң хузурымда Харун хемише хөкүмими ысрайыллара етирип гезер.

<sup>31</sup>Эфодың ашагындан гейилиён доны гөк матадан тик. <sup>32</sup>Онуң ортасындан келле гирип-чыкар ялы ачык ер болсун. Бу ачык ери йыртылмаз ялы, оңа гыя айла. <sup>33</sup>Гөк, бадам, гырмызы йүплүкден нарың шекиллерини ясап, олары донуң этегине дак. Нар шекиллериниң арасында алтындан эдилен жаңжагазлар болсун. <sup>34</sup>Шейдип, нар шекиллери ве алтын жаңжагазлар бири-бири билен башаша дүзүлсин. <sup>35</sup>Харун хызмат эдйән вагты бу доны гейсин. Ол Мениң хузурыма мукаддес отага гиренде-чыкканда жаңжагазларың сеси эшидиллип дурсун. Шонда ол өлмөз. <sup>36</sup>Сап алтындан безег шайыны яса. Мөхүр дек, онуң йүзүне „Реббе багыш эдилен“ диен сөзлери оюп яз. <sup>37</sup>Бу безеги гөк сапак билен селләниң өң тарапына беркит. <sup>38</sup>Харун муны маңлайына даксын. Бу Мениң үчин нышан болар: ысрайыллар Маңа багышлап гетирен садакалары бабатда гүнә эденлеринде, бу гүнә Харуның үстүндө болар. Шонуң үчин-де, Харун бу безеги хемише маңлайына даксын, шонда олар Мениң хузурымда ялканарлар.

<sup>39</sup>Непис зыгыр матадан нагышлы узын көйнек ве селле тик. Нагышлар билен кешделенен бил гушагыны хем тик.

<sup>40</sup>Харуның огулларының хорматыны ве оваданлыгыны безәр ялы олар көйнеклер, бил гушаклар ве баш даңылар тик. <sup>41</sup>Булары агаң Харуна ве онуң огулларына гейдир.

<sup>a</sup> 28:30 *Урым ве Туммым* – Худайың ислегини билмек үчин руханылар тарапындан уланылан ики саны даш. Сөзлүге серет.

Олар Маңа руханы болуп хызмат этмеклери үчин, оларың башларына яг гуюп белле ве Маңа багыш эт. <sup>42</sup>Ялаңач ерлерини япар ялы, олара непис зыгыр матадан билинден бу-дуна етип дуран ич гейимлерини тик. <sup>43</sup>Харун ве онуң огуллары Реббе йүз тутулян чадыра хызмат этмек үчин гиренлеринде я-да мукаддес ердәки гурбанлык сыпасының янына баранларында бу гейимлери гейсинлер. Шейтселер, гүнәни өз үстлерине алмазлар ве өлмезлер. Бу Харун үчин ве онуң соңкы несиллери үчин эбедилик дүзгүн болсун.

### 29-нҗы бап

#### *Харун ве онуң огуллары руханылыга багыш эдилйәр (Левилер 8:1-36)*

<sup>1</sup>Харун ве онуң огуллары Мениң руханыларым болуп хызмат этмеклери үчин, олары Маңа шейле багыш эт: бир саны яш өкүзче ве хич бир шикессиз ики саны гоч ал. <sup>2</sup>Петир, яга югрулан күлче ве йүзүне яг чалнан юка петир бишир. Оларың хеммесини бугдай унундан бишир. <sup>3</sup>Олары бир себеде салып гетир, шейле хем, өкүзи ве ики гочы хем гетир. <sup>4</sup>Харуны ве онуң огулларыны Маңа йүз тутулян чадырың гирелгесине гетир ве олары сув билен ювундыр. <sup>5</sup>Соңра руханы гейимлери болан узын көйнеги, доны, эфоды ве гурсакчаны гетирип, Харуна гейдир. Эфодың нагышлы кемерини дак. <sup>6</sup>Онуң башына селләни гейдир. Селлесине мукаддес язгыны беркит. <sup>7</sup>Месх ягы алып, онуң башына гуй. Шейдип оны сайла. <sup>8</sup>Соңра онуң огулларыны гетир ве олар хем узын көйнеклери гейдир. <sup>9</sup>Олара бил

гушакларыны даң ве башдаңыларыны даң. Харуны ве онуң огулларыны руханы эдип белле. Руханычылык олар үчин эбедилик дүзгүн болсун. <sup>10</sup>Маңа йүз тутулян чадырың өңүне өкүзи гетир. Харун ве онуң огуллары эллерини өкүзиң келлесине гойсунлар. <sup>11</sup>Маңа йүз тутулян чадырың гирелгесинде, Мениң хузурымда өкүзи сой. <sup>12</sup>Өкүзиң ганындан алып, бармагың билен гурбанлык сыпасының ёкары чыкып дуран бурчларына чал. Галан ганың хеммесини гурбанлык сыпасының дүйбүне дөк. <sup>13</sup>Ичягының хеммесини ал, багрың йүзүндәки яглы пердәни, ики бөврегини дашының ягы билен ал. Олары гурбанлык сыпасында як. <sup>14</sup>Эмма өкүзиң ләшини, онуң дерисини, ичгошуну дүшелгәниң дашында як. Бу гүнә гурбанлыгыдыр.

<sup>15</sup>Соңра гочларың бирини ал. Харун ве онуң огуллары гочуң келлесине эллерини гойсунлар. <sup>16</sup>Гочы союп, ганыны ал ве оны гурбанлык сыпасының чар тарапына серп. <sup>17</sup>Соң гочы бөлеклере бөл. Онуң ичгошларыны ве аякларыны ювуп, келлесини бир айры, аякларыны бир айры эдип гой. <sup>18</sup>Гурбанлык сыпасының үстүнде тутуш гочы як. Бу Мениң үчин якма гурбанлыгыдыр. От үсти билен берилйән бу гурбанлыгың якымлы ысы Маңа яраяр.

<sup>19</sup>Бейлеки гочы ал. Харун ве онуң огуллары эллерини гочуң келлесине гойсунлар. <sup>20</sup>Гочы союп, ганыны ал. Оны Харуның ве онуң огулларының саг гулакларының юмшак ерине чал. Шейле хем, оларың саг эллериниң ве саг аякларының башам бармакларына чал. Галан ганы болса гурбанлык сыпасының чар тарапына серп. <sup>21</sup>Соңра

гурбанлык сыпасының үстүндөки гандан алып, месх ягыны хем алып, олары Харуның хем онуң огулларының үстүне ве гейимлерине сепеле. Шейдип, Харун ве онуң гейимлери, шейле хем онуң огуллары ве оларың гейимлери Маңа багыш эдилер.

<sup>22</sup>Шейле хем, гочуң ягыны, гуй-рук ягыны, ичягыны, багрың йүзүндөки яглы пердәни, ики бөврегини дашының ягы билен ве саг будуны ал. (Чүнки бу гоч руханычылыга беллемек үчindir.) <sup>23</sup>Мениң хузурымдакы чөреклер салнан себетден бир петир, яга югрулан бир күлче ве бир саны хем йүзүне яг чалнан юка петир ал. <sup>24</sup>Оларың хеммесини Харуның ве онуң огулларының аясына ерлешдир. Мениң хузурымда олары гөтерме садакасы хөкмүндө ёкары галдыр. <sup>25</sup>Соңра булары оларың элинден алып, якма гурбанлыгының үстүндө гоюп як. Хузурымда от үсти билен берилйән бу гурбанлыгың якымлы ысы Маңа яраяр.

<sup>26</sup>Харуны руханычылыга беллемек үчин, сойлан гочуң дөшүни ал ве оны Мениң хузурымда гөтерме садакасы эдип ёкары галдыр. Ол дөш сениң пайың болар. <sup>27</sup>Руханычылыга беллемек үчин сойлан гочуң дөшүни гөтерме садакасы ве будуны үвреме садакасы хөкмүндө Маңа багыш эт. Булар Харуна ве онуң огулларына берилмелидир. <sup>28</sup>Бу ысрайыл халкындан Харуна ве онуң огулларына эбедилик пай хөкмүндө берилсин. Чүнки бу садака ысрайылларың Реб үчин берйән саламатлык садакасындан алып, руханылара берилйән садака болсун.

<sup>29</sup>Харуның мукадес лыбасы өзүндөн соң огулларына галсын. Олар

шол гейимлерде башларына яг чалнып, руханычылыга белленсинлер.

<sup>30</sup>Харуның ерине руханы болан огылы ол гейимлери Маңа йүз тугуляң чадыра гелип, мукадес отагда хызмат эдйән вагты гейсин.

<sup>31</sup>Руханычылыга беллемек үчин сойлан гочы алып, онуң этини мукадес ерде гайнадың. <sup>32</sup>Маңа йүз тугуляң чадырың гирелгесинде Харун ве онуң огуллары гочуң этини ве себетдәки чөреги ийсинлер. <sup>33</sup>Руханычылыга белленип, өзлерини багыш этмеклери үчин, бу гүнәден саплама гурбанлыгының нахарындан өзлери ийсинлер. Эмма булардан башга хич ким мундан иймели дәлдир, себәби бу нахар мукадесдир. <sup>34</sup>Эгер руханычылыга беллемек үчин сойлан малың этинден я-да чөрекден ийилмән эртир даңдана галса, оны отда якың. Ол ийилмели дәлдир, себәби ол мукадесдир.

<sup>35</sup>Харуны ве онуң огулларыны эдил Мениң буйрушым ялы, еди гүнден соң Маңа руханычылыга белле.

<sup>36</sup>Шейле хем, гүнәден сапланмак үчин, хер гүн бир өкүзи гүнә гурбанлыгы эдип бер. Гурбанлык сыпасыны пәклемек үчин, гүнә гурбанлыгыны бер ве онуң үстүне яг гуоуп мукадес эт. <sup>37</sup>Гурбанлык сыпасы үчин еди гүңләп пәклемә гечирип, оны мукадес эт. Шонда гурбанлык сыпасы иң мукадес болар. Оны элән киши хем мукадес болар.

### ***Гүңделик гурбанлыклар*** (Левилер 6:8-13; Чөлдө 28:1-8)

<sup>38</sup>Ине, гурбанлык сыпасында якып бермели гүңделик гурбанлыкларыңыз: ики саны биряшар токлы. <sup>39</sup>Оларың бирини эртирине, бейлекисини

агшамына сой. <sup>40</sup>Биринжи токлы билен бир окара <sup>a</sup> сайлама бугдай унуна бир күйзе <sup>b</sup> зейтун ягыны гарып бер. Бир күйзе шерап гуяуп, ичги садакасы үчин уланың. <sup>41</sup>Агшамына хем эртирине эдишиң ялы эт. Бейлеки токлыны союп, онуң билен хамыр ве шерап бер. От үсти билен берилйән бу гурбанлыгың якымлы ысы Маңа яраяр. <sup>42</sup>Хузурымдакы Маңа йүз тутулян чадырың гирелгесинде бу адаты якма гурбанлыгыны несилмесил ерине етир. Сизиң билен геплешмек үчин, ол ерде Мен сизиң билен душущарын. <sup>43</sup>Ол ерде Мен ысрайыллар билен душущарын. Ол ер Мениң шөхратым билен мукаддес болар. <sup>44</sup>Маңа йүз тутулян чадыры ве гурбанлык сыпасыны мукаддес эдерин. Шейле хем, Маңа руханы болуп хызмат этмеклери үчин, Харуны ве онуң огулларыны Өзүме багыш эдерин. <sup>45</sup>Мен ысрайылларың арасында яшарын ве оларың Худайы боларың. <sup>46</sup>Араларында яшамак үчин олары Мүсүрден алып чыкан оларың Худайы Реббиз Мендигими билсинлер. Оларың Худайы Реб Мендирин.

### 30-нжы бап

#### *Якымлы ыслы түтетги үчин сыпа*

<sup>1</sup>Якымлы ыслы түтетги үчин акация агажындан сыпа яса. <sup>2</sup>Онуң узынлыгында, иниде бир тирсек болуп, ол дөртбурч болсун. Онуң бейиклиги ики тирсек болуп, чыкып дуран бурчлары билен биле тутуш бир битевидилсин. <sup>3</sup>Онуң депесини, эхли гарапларыны ве бурчларыны сап алтына

гапла. Онуң даш-төверегине алтындан жәхек чек. <sup>4</sup>Онуң үчин алтындан ики саны халка яса ве олары жәхегин ашагындан бири-бирине гаршы эдип, ики тарапына дак. Сыпаны гөтерип гидер ялы, ол халкалардан сырыклар гечир. <sup>5</sup>Сырыклары акация агажындан яса ве олары алтына гапла. <sup>6</sup>Сыпаны Өхт сандыгының янындан асылгы тутының өңүнде ерлешдир. Оны Өхт сандыгының гапагының догрусында гой, чүнки Мен ол ерде сениң билен душущарын. <sup>7</sup>Хер гүн ирден Харун чыраны арассалап ягламага геленде, бу сыпаның үстүнде якымлы ыслы түтетги яксын. <sup>8</sup>Ол агшам чыраны якмага геленде-де шейле этсин. Сиз бу якымлы ыслы түтетгини Мениң хузурымда хемише несилмесил этмелисиниз. <sup>9</sup>Бу сыпада башга хич хили түтетги якылмасын, якма гурбанлыгы я-да галла садакасы берилмесин ве онуң үстүне ичги садакасы гуяулмасын. <sup>10</sup>Йылда бир гезек Харун онуң бурчларында гүнәден сапланма гурбанлыгыны берсин. Гүнәден сапланмак үчин өлдүрилен малың ганыны дөкүп, йылда бир гезек несиллербойы гүнә гурбанлыгыны бер. Сыпа Реббе багыш эдилендир».

#### *Мукаддес чадыр үчин салгыт*

<sup>11</sup>Реб Муса шейле дийди: <sup>12</sup>«Ысрайылларың хасабыны алмак үчин, илат санавыны гечир. Хасаба алнанларың хеммеси өз жаны үчин Маңа төлег төлесин. Шонда төлег төлөп хасаба алнан адамларың башына хич хили бела инмез. <sup>13</sup>Ине, хасаба алнанларың

<sup>a</sup> 29:40 *Бир окара* – еврейче *эфаның ондан бири*. Бу такм. 2 кг деңдир.

<sup>b</sup> 29:40 *Бир күйзе* – еврейче *хиниң дөртден бири*. Бу такм. 1 литре деңдир.



төлемели зады: мукаддес өйүң ресми өлчеге боюнча ярым шекел күмүш. Бир шекел ики мысгала<sup>a</sup> дендир. Маңа садака хөкмүндө ярым шекел күмүш берсинлер. <sup>14</sup>Хасаба алнанларың яшы йигрими ве ондан ёкары болан адамларың хер бири шу мукдарда Маңа садака берсин. <sup>15</sup>Баям, гарыбам шол ярым шекели төлесин. Төлөг шундан аз-да болмасын, көп-де. Сиз шу садаканы Маңа берениңизде, гүнәнизден сапланарсыңыз. <sup>16</sup>Ысрайылларың гүнәлеринден сапланмагы үчин, олардан пул йыгна ве оны Маңа йүз тугулян чадырың хызматы үчин сарп эт. Жаны үчин төлейән төлеги Мениң хузурымда ысрайыл-лара ятлама болар».

### **Бүрүнч леген**

<sup>17</sup>Реб Муса ене-де шейле дийди: <sup>18</sup>«Ювунмак үчин бүрүнчден леген яса. Онуң сүтүни хем бүрүнчден болсун. Оны Маңа йүз тугулян чадыр билен гурбанлык сыпасының ортасында гой ве ичине сув гуй. <sup>19</sup>Шол сув билен Харун ве онуң огуллары эллерини ве аякларыны ювсунлар. <sup>20</sup>Олар Маңа йүз тугулян чадыра гиренлеринде я-да гурбанлык сыпасында от үсти билен Маңа гурбанлык бермәге геленлеринде, шол сув билен ювунсынлар. Шонда олар өлмезлер. <sup>21</sup>Олар шол сув билен эллерини, аякларыны ювсунлар, шонда олар өлмезлер. Бу Харун үчин ве онуң несиллери үчин аркама-арка гайталанян эбедилик дүзгүн болсун».

### **Месх ягы**

<sup>22</sup>Реб Муса шейле дийди: <sup>23</sup>«Ине, шу иң говы хошбой ыслы затлары ал: ярим пут<sup>b</sup> мукдарда сувук мүр, чәрбек пут<sup>c</sup> мукдарда якымлы ыслы далчын ве ене-де чәрбек пут мукдарда хошбой ыслы гамыш, <sup>24</sup>ярим пут мукдарда хинди далчыныны ал. Буларың хеммеси мукаддес өйүң ресми өлчеге билен өлченсин ве дөрт күйзе<sup>d</sup> зейтун ягыны ал. <sup>25</sup>Уссатлык билен гарып, булардан месх ягыны яса. Бу мукаддес месх ягыдыр. <sup>26-28</sup>Маңа йүз тугулян чадыра, Әхт сандыгына, хантагта ве онуң әхли энжамларына, чырадана ве онуң әхли энжамларына, түтөтги сыпасына, якма гурбанлык сыпасына ве онуң әхли энжамларына, легене ве онуң сүтүнини шу ягы сепеле. <sup>29</sup>Олары мукаддес эт, шонда олар иң мукаддес затлар болар. Олара галташан хем мукаддес болар. <sup>30</sup>Харуны ве онуң огулларыны руханыларым болуп хызмат этмеклери үчин, башларына яг гуюп, Маңа багыш эт. <sup>31</sup>Ысрайыллара айт: Бу сизиң үстүңиз билен несилме-несил гечйән Мениң мукаддес месх ягымдыр. <sup>32</sup>Бу месх ягыны адаты бедениңизе гуймак үчин уланмалы дөлдир, башга хер хили затлар билен гарышдырмалы дөлдир. Бу мукаддесдир ве сизиң үчин хем мукаддес болмалыдыр. <sup>33</sup>Руханыдан башга кимде-ким шонуң ялы атыр ясаса ве бириниң үстүне гуйса, өз халкының арасындан ковлуп чыкарылар».

<sup>a</sup> 30:13 *Ики мысгал* – еврейче *йигрими гера*. Бу такм. 10 гр дендир.

<sup>b</sup> 30:23 *Ярым пут* – еврейче *бәш йүз шекел*. Бу такм. 6 кг дендир.

<sup>c</sup> 30:23 *Чәрбек пут* – еврейче *ики йүз элли шекел*. Бу такм. 3 кг дендир.

<sup>d</sup> 30:24 *Дөрт күйзе* – еврейче *бир хин*. Бу такм. 4 литре дендир.

### *Түтөтгү*

<sup>34</sup>Реб Муса шейле дийди: «Хошбой ыслы затлары: бальзамы, ониканы, галбанумы ве якымлы ыслы түтөтгини ал. (Буларың хеммеси дең мөчберде болсун.) <sup>35</sup>Атыр ясайжы гарып, олардан хошбой ыслы түтөтги яса. Оңа дуз хем гош, ол сап ве мукаддес болсун. <sup>36</sup>Оңуң бир бөлегини күлкеләп, сизиң билен душушян ерим болан Әхт сандыгының өңүндәки Маңа йүз тутуляң чадырда гой. Бу сизиң үчин иң мукаддес болар. <sup>37</sup>Шу усул билен өзүңиз үчин түтөтги тайярламаң. Муны Мен-Реббе багыш эдилен хасаплаң. <sup>38</sup>Ким муны атыр хөкмүндө уланса, өз халкының арасындан ковлуп чыкарылар».

### **31-нжи бап**

#### *Мукаддес чадыр үчин уссалар*

<sup>1</sup>Реб Муса шейле дийди: <sup>2</sup>«Ине, Мен яхуда тиресинден Хуруң агтыгы, Урының оглы Бесалели сайладым. <sup>3</sup>Мен оны Өз Рухум билен долдурдым. Хер дүрли сенет ишинде Мен оңа укып, акыл-пайхас ве башаржаңлык бердим. <sup>4</sup>Ол өкде накгаш болуп, алтына-күмше ве бүрүнже дүрли нагышлар салсын. <sup>5</sup>Дашлары оюп гашлары гоймакда, агач ёнмакда, хер хили уссачылык ишинде оңа уссатлык бердим. <sup>6</sup>Шейле хем, Бесалел билен ишләр ялы, Мен дан тиресинден Ахысамагың оглы Охольябы хем сайладым. Мен әхли өкде уссаларда укып бердим. Шейлеликде, олар Мениң саңа буйран шу әхли затларымы ясасыңлар: <sup>7</sup>Маңа йүз тутуляң чадыр, Әхт сандыгы ве оңуң үстүниң гапагы, чадырың әхли эсбаплары,

<sup>8</sup>хантагта ве оңуң энжамлары, сап алтындан эдилен чырадан ве оңуң әхли энжамлары, түтөтги сыпасы, <sup>9</sup>якма гурбанлык сыпасы ве оңуң әхли энжамлары, леген ве оңуң сүтүни, <sup>10</sup>шейле хем, нагышлар билен кешделенен гейимлер, руханы болуп гуллуқ эденлеринде геймек үчин, Харуна ве оңуң огулларына ниетленен мукаддес лыбаслары, <sup>11</sup>месх ягы ве мукаддес өй үчин якымлы ыслы түтөтги. Олар булары эдил Мениң саңа буйрушым ялы этсинлер».

### *Сабат гүни*

<sup>12</sup>Реб Муса ене-де шулары дийди: <sup>13</sup>«Сениң өзүң ысрайыллара айт, гой, олар Мениң Сабат гүнүмиң канунларыны ерине етирсинлер, чүнки бу Мен билен сизиң араңыздакы әхтиң гелжекки несиллериңиз бойы довам этжек нышаныдыр. Мунуң билен сизи мукаддес халкым эден Реббиң Мендигими билерсиңиз. <sup>14</sup>Сабат гүнүниң канунларыны ерине етириң, себәби бу гүн сизиң үчин айратындыр. Кимде-ким оны харласа, өлүме хөкүм эдилер. Шол гүн иш эден адам өз халкының арасындан ковлуп чыкарылар. <sup>15</sup>Алты гүнүң довамында ишлериңизи эдип болуң, эмма единжи гүн дынч алың. Чүнки ол Реббе багыш эдилендир. Сабат гүни иш эден адам өлүме хөкүм эдилер. <sup>16</sup>Шонуң үчин хем ысрайыллар Сабат гүнүниң канунларыны ерине етирмелидирлер, несилмесил оны эбеди әхт хөкмүндө ерине етирмелидирлер. <sup>17</sup>Бу ысрайыл халкы билен Мениң арамдакы хемишелик белгидир, чүнки Мен алты гүнде Гөги ве Ери яратдым. Единжи гүн болса хемме ишден дынып, дынч алдым».

<sup>18</sup>Худай Синай дагында Муса билен геплешип болансоң, оңа йүзүне буйруклар язылан ики саны ясы даш бөлегини берди. Оны Худайың хут Өзи языпды.

### 32-нжи бап

#### *Алтын гөле*

*(Канун таглыматы 9:6-29)*

<sup>1</sup>Халк Мусаның дагдан ызына доланман, ол ерде көп эглененини гөрүп, Харуның дашына үйшдүлөр ве оңа: «Өңбашчылык эдер ялы, ханы, бизе бир худай яса, чүнки бизи Мүсүрден чыкарып гетирен Муса диен адама нәме боланыны биз билемзок» дийдилер. <sup>2</sup>Харун олара: «Аялларыңызың, огулларыңызың ве гызларыңызың гулакларындакы алтын халкалары айрып, маңа гетирип берин» дийди. <sup>3</sup>Шейлеликте, оларың хеммеси гулакларындан алтын халкаларыны айрып, Харуна гетирип бердилер. <sup>4</sup>Харун галып этди, оларың алтынларыны эредип, ондан гөлөниң хейкелини ясады. Адамлар муңа: «Эй, Ысрайыл, ине, сизи Мүсүрден чыкаран худайыңыз шудур» дийишдилер. <sup>5</sup>Харун муны гөрөнде, онуң өңүнде гурбанлык сыпасыны ясады ве жар эдип: «Эртир Реббидиң шанына байрамчылык эдерис» дийди. <sup>6</sup>Эртеси гүн халк ирден туруп, якма гурбанлыгыны ве саламатлык садакасыны берди. Адамлар ийип-ичмәге отурдылар, соңра туруп ойнашмага башладылар.

<sup>7</sup>Реб Муса шейле дийди: «Хэзириң өзүнде ашак дүш! Сениң Мүсүрден чыкаран халкың азгынчылыга йүз урды. <sup>8</sup>Олар Мениң айдан ёлумдан гаты чалт чыкдылар. Олар өзлерине гөледен бут ясап, оңа сежде этдилер. Оңа

садака берип: „Эй, Ысрайыл, ине, сизи Мүсүрден чыкаран худайыңыз шудур“ дийишдилер». <sup>9</sup>Реб Муса ене-де: «Мен бу халкың нәхили бойнуёгындыгыны гөрдүм. <sup>10</sup>Инди Мени еке гой, чүнки Мен газап атына атланып, олары ёк эдип ташлайын ве сенден бир бейик миллет дөредейин» дийди.

<sup>11</sup>Эмма Муса Худайы Реббе ялбарып, шейле дийди: «Я Реб, нәме үчин бейик гүйжүң билен ве гудратлы голуң билен Мүсүр юрдундан гетирен бу халкыңа гахар эдйән? <sup>12</sup>Нәме үчин мүсүрлилер: „Худай олары дагда өлдүрмөк үчин ве ер йүзүнден сүпүрип ташламак үчин эрбет ниет билен алып гайдыпдыр“ диймели? Гахар одуңы өчүр, гайтмышым эт. Өз халкыңың үстүнден бу бела-бетери индерме. <sup>13</sup>Өз гулларың Ыбрайымы, Ысхагы ве Ысрайылы ядыңа сал. Сениң Өзүң олара: „Мен сизиң несиллериңизи асман йылдызлары дей көпелдерин ве несиллериңизе сөз берен бу әхли ери сизе бержек. Олар оны мүдимилик мирас аларлар“ дийипдиң». <sup>14</sup>Шундан соң, Реб халкының үстүнден бела-бетер индермек пикиринден эл чекди.

<sup>15</sup>Соңра Муса элине әхт язылан ики саны ясы даш бөлегини алып, дагдан ашак гайтды. Бу ясы даш бөлеклериңиң херсениң ики тарапына-да: өң тарапына хем, арка тарапына хем языланды. <sup>16</sup>Бу ясы дашлар Худайың ишиди. Ясы дашларың йүзүндәки оюлып язылан язгылар Худайың язгыларыды. <sup>17</sup>Ешува халкың гыгырышян гыкылыгыны эшидип, Муса: «Дүшелгеден уршуң сеси гелйәр» дийди. <sup>18</sup>Эмма Муса: «Бу сес еңижлериң сесем дәл, еңленлериңки хем дәл. Бу эшидйәнимиз айшы-эшретиң

сесидир!» дийди. <sup>19</sup>Ол дүшөлгэ якын гелен бадына, гөлөни ве танс эдип йөрөн адамлары гөрди. Муса гахар-газаба мүнүп, элиндэки ясы даш бөлөклерини зыңып гойберди, олар дагың этегинде чым-пытрак болды. <sup>20</sup>Муса оларың ясан гөлесини алып, отда эретди, соң оны күлкеләп, сува гарды-да, ондан ысрайыллара ичирди.

<sup>21</sup>Муса Харуна: «Бу халка бейле улы гүнә газандыра ялы, булар саңа нәме этдилер?» дийди. <sup>22</sup>Харун оңа: «Женабым, маңа гахарың гелмесин, бу халкың пәлиниң бозукдыгыны өзүң билйәрсиң-ә. <sup>23</sup>Олар маңа: „Өңбашчылык эдер ялы, бизе худай яса, чүнки бизи Мүсүрдөн чыкарып гетирен Муса диен адама нәме боланыны билемзок“ дийдилер. <sup>24</sup>Шейдип, мен олардан кимде алтын бар болса, маңа гетирип бермегини сорадым. Олары алып, отда эретдим, ондан хем шу гөлә эмеле гелди!» дийди.

<sup>25</sup>Муса Харуның бу халкы башына гойберендигини гөрди, олар душманларының өңүндә гүлкүдилер. <sup>26</sup>Соңра Муса дүшөлгәниң гирелгесинде дуруп: «Кимде-ким Реббич тарапында болса мениң яныма гелсин!» дийди. Әхли левилер онуң дашына үйшди. <sup>27</sup>Муса олар: «Ысрайыл Худайы Реб шейле диййәр: „Сизиң хеммәниз гылычларыңызы дакының! Сизиң хер бириңиз дүшөлгелериң бир четинден бейлеки четине ченли гапыма-гапы айланып, өз гарындашыңызы, достуңызы ве гоңшыңызы өлдүриң“» дийди. <sup>28</sup>Левилер Мусаның буйрушы ялы этдилер. Шол гүн үч мүңе голай адам хеләк болды. <sup>29</sup>Муса левилер: «Шу гүн сиз Реббич гуллуғына беллендиңиз. Хер бириңиз өз оглуңызы ве

гарындашыңызы өлдүрип, бу гүн сиңиң өзүңиз ялкандыңызы» дийди.

<sup>30</sup>Эртеси гүн Муса халка: «Сиз агыр гүнә газандыңыз. Эмма мен хәзир Реббич янына чыкайын, белки, сизи гүнәңизден сапладып билерин» дийди. <sup>31</sup>Шейдип, Муса Реббич янына гайдып гелди ве Оңа: «Вах, бу халк өзүне алтындан гөлә ясап, агыр гүнә этди. <sup>32</sup>Йөне инди Сен буларың гүнәлерини гечевери, ёгса-да мениң адымы Өз адамларыңың ады язылан китабыңдан өчүр» дийди. <sup>33</sup>Реб Муса: «Кимде-ким Маңа гаршы гүнә этсе, онуң адыны китабымдан өчүрип ташларын. <sup>34</sup>Инди бар, гит-де, халкы саңа айдан ериме әкит. Мениң перишдәм сениң өңүндән гитжекдир. Эмма жеза гүни геленде, Мен оларың эден гүнәлерине гөрә жезасыны берерин» дийди.

<sup>35</sup>Шейлеликте, Реб халкың үстүндән бетбагтчылык индерди, себәби олар Харуна гөлә ясатдырыпдылар.

### 33-нжи бап

#### *Реб Синай дагындан гитмеги буюря*

<sup>1</sup>Реб Муса: «Барың, бу ери ташлап гидиң. Сен ве Мүсүрдән гетирен халкың Ыбрайымың, Ысхагың ве Якубың несиллерине Мениң вада берен ериме гидиң. <sup>2</sup>Мен сиңиң өңүңизден перишде иберерин ве кенганлары, аморлары, хетлери, перизлери, хивилери ве ябуслары ковуп чыкарарын. <sup>3</sup>Сүйт ве бал акян бай топраклы юрда гидиң. Эмма Мен сизин билен гитжек дәл, ёгсам сизиң бойнуёгын халкдыгыңың үчин, Мен сизи ёлда ёк эдип ташларын» дийди.

<sup>4</sup>Халк бу якымсыз сөзлери эшидип яс тутды, хич ким шай-сеп дакынмады.

<sup>5</sup>Чүнки Реб Муса: «Ысрайыллара айт, олар бойнуёгын халк, Мен екеже пур-сат хем олар билен биле гитсем, олары ёк эдип ташларын. Шонуң үчин хем инди олар шай-сеплерини дакынмасынлар. Мен оларга нәме этмелисини чөзейин» дийди. <sup>6</sup>Шол себәпли ысрайыллар шай-сеп дакынмаларыны гойдулар. Олар Хореп <sup>a</sup> дагындан чыкып гайтдылар.

### ***Реббе йүз тутулян чадыр***

<sup>7</sup>Муса дүшелгәнин дашында, ондан узагракда чадыр дикди, оны Реббе йүз тутулян чадыр дийип атландырды. Кимде-ким Ребден маслахат сорамак ислесе, шол чадыра барып бил-йәрди. <sup>8</sup>Муса хер гезек чадыра тарап йөрән вагты, әхли халк еринден туруп, дик дурарды. Муса тә чадырың ичине гирийәнчә, оларың херси өз чадырларының гирелгесинде, онуң ызындан середип дурардылар. <sup>9</sup>Муса чадыра гиренде, булут сүтүни ашак дүшүп, чадырың гирелгесинде дурарды ве Реб Муса билен геплешерди. <sup>10</sup>Булут сүтүниниң чадырың гирелгесинде дураныны гөрөнде, тутуш халк чадырларының гирелгесинде дуруп сежде эдердилер. <sup>11</sup>Реб Муса билен эдил ики достуң бири-бири билен геплешиши ялы, йүзбе-йүз геплешерди. Соңра Муса дүшелгә гайдып гелерди, эмма онуң яш көмөкчиси Нунуң оглы Ешува чадырда галарды.

### ***Реб халкы билен биле болмага сөз берйәр***

<sup>12</sup>Муса Реббе шейле дийди: «Ине, Сен маңа бу халкы әкит дийдин, йөне мениң билен кими ибержекдигиңи аян

этмедин. Сен маңа: „Мен сениң адыңы говы танаярын, сен Мениң назарымда мерхемет тапдың“ дийдин. <sup>13</sup>Эгер мен догрудан-да, Сениң гөвнүнден туран болсам, маңа Өз ёлларыңы гөркез. Шонда мен Сени говы танап, назарыңда ене-де мерхемет тапарын. Ятдан чыкарма, бу миллет Сениң Өз халкыңдыр». <sup>14</sup>Реб Муса: «Мен сениң билен гидерин ве саңа паряхатчылык берерин» дийди. <sup>15</sup>Муса хем Оңа: «Эгер Сен бизиң билен гитмесең, онда бизи бу ерден гитмели этме. <sup>16</sup>Эгер бизиң билен гитмесең, онда мениң ве халкыңың Сениң өңүнде мерхемет газанандыгы нәдип билинсин? Шонуң үчин хем мениң ве халкыңың ер йүзүндәки әхли халклардан айратындыгымызы гөркез» дийди.

<sup>17</sup>Реб Муса: «Мен сениң эдил соран задыңы эдерин, себәби сен Мениң назарымда мерхемет тапдың ве Мен сениң адыңы говы танаярын» дийди. <sup>18</sup>Муса: «Ялбарян, маңа шөхратыңы гөркезэй» дийди. <sup>19</sup>Реб оңа: «Мен сизиң өңүңизден бүтин шан-шөхратым билен гечерин ве сизиң өңүңизде Реб адымы жар эдерин. Мен ислән адамыма мерхемет, ислән адамыма хем рехим-шепагат эдерин. <sup>20</sup>Йөне сен Мениң йүзүми гөрмели дәлсиң, чүнки Мени гөрөн киши дири галмаз» дийди. <sup>21</sup>Реб сөзүни довам эдип: «Ине, Мениң гапдалымдакы шу гаяның үстүнде дур. <sup>22</sup>Мениң шөхратым гечйәнчә, Мен сени гаяның жайрыгында гойжак ве Мен гечйәнчәм, сени элим билен бүрәп дурарын. <sup>23</sup>Соңра Мен элими айрарын велин, сен Мениң аркамы гөрүп билерсиң. Эмма Мениң йүзүм гөрүлмели дәлдиң» дийди.

<sup>a</sup> 33:6 *Хореп* – бу Синай дагының бейлеки ады.

### 34-нжи бап

#### *Реб тээден ысрайыллар билен ахт баглашяр*

<sup>1</sup>Реб Муса: «Өңкә меңзеш эдип, ики саны ясы даш яса. Мен оларың йүзүне шол сениң биринжи дөвен ясы дашларың йүзүндәки сөзлери язжак. <sup>2</sup>Сәхер билен тайяр бол. Синай дагына чыкып, дагың депесинде Мениң хузурымда дур. <sup>3</sup>Сениң билен хич ким дага чыкмасын. Тутуш дагың үстүнде бир адам хем гөрүнмесин. Доварларыңызы, сыгырларыңызы хем дагың этегинде бакмаң» дийди. <sup>4</sup>Шейдип, Муса өңкә меңзеш эдип, ене-де ики саны ясы даш бөлегини ясады. Реб-биң буйрушы ялы, ол сәхер билен туруп, Синай дагына чыкды. Ол элине ики ясы даш бөлегини хем алды. <sup>5</sup>Реб булут ичинде ашак инип, Мусаның янында дурды-да: «Мен – Реб!» дийип, Өз адыны ыглан этди. <sup>6</sup>Реб Мусаның өңүнден гечип, шуны жар этди: «Мен Ребдирин, Ребдирин! Рехимли ве мерхеметли Худайдырын. Мен гиң гөвүнли, өрән вепалы, садык сөйгә байдырын. <sup>7</sup>Мүңлерче несиллере садык сөйгими гөркезерин. Этмиши, языгы ве гүнәни багышляярын. Йөне гүнәлини жезасыз хем гоймаярын. Аталарының этмишиниң жезасыны чагаларына, оларың чагаларының чагаларына, оларың үчүнжи ве дөрдүнжи аркасына чекдирерин».

<sup>8</sup>Муса деррев йүзүни ере берип сежде этди. <sup>9</sup>Ол: «Эй, Таңры, эгер мен Сениң өңүнде мерхемет тапан болсам, гой, онда Таңрым бизиң билен гитсин. Бу халк бойнуёгын болса-да, бизиң этмишимизи, гүнәмизи багышла ве бизи Өз мирасдарың эдип

ал» дийди. <sup>10</sup>Реб Муса шейле дийди: «Инди Мен сизиң билен ахт баглашжак. Сениң тутуш халкыңың өңүнде Мен гудратлар гөркезжек. Шейле гудратлар тутуш ер йүзүнде я-да хич бир миллетде гөрлүп-эшидилен дәлдир. Араларында яшаян бу тутуш халкың Мен-Реббиң эдйән ишини гөрер, чүнки Мен сизиң үчин горкунч затлар эдерин.

<sup>11</sup>Мениң бу гүнки буюрян буйрукларымы ерине етир. Серет, Мен сизиң өңүңизден аморлары, кенганлары, хетлери, перизлери, хивилери ве ябуслары ковуп чыкарарын. <sup>12</sup>Барян ериңизиң яшайжылары билен ахт баглашмакдан эгә болуң, ёгсам ол ахт сизи дузага дүшүрер. <sup>13</sup>Сиз оларың гурбанлык сыпаларыны юмруп ташлаң, дикме дашларыны дөвүп, Ашера бутларыны чапың. <sup>14</sup>Башга худая сежде этмәң, себәби Габанжаң атлы Реб габанжаң Худайдыр. <sup>15</sup>Баран ериңизиң яшайжылары билен ахт баглашмаң, себәби олар өз худайларына сежде эдерлер. Олар өз худайларына садака берен вагты, оларың арасындан бири сизи чагырса, сиз хем садакада берлен нахардан иерсиңиз. <sup>16</sup>Сиз огулларыңыза оларың гызларындан аял алып берерсиңиз. Өз худайларына сежде эдип йөрөн бу гызлар сизиң огулларыңыза хем шейле этдирерлер.

<sup>17</sup>Гуйма бутлар ясамаң.

<sup>18</sup>Петир байрамыны белләң. Мениң сизе буйрушым ялы, Абып айының белленен гүнлеринде еди гүнләп петир ийиң, себәби сиз Мүсүрдән Абып айында чыкдыңыз.

<sup>19</sup>Әхли илкинжи доглан эркеклер Мениңкидир. Сизиң сыгырларыңызың ве доварларыңызың хем илкинжи эркек гузланлары Мениңкидир.



<sup>20</sup>Эшегин илкинжи күррелән эркек күрресини гойнуң илкинжи токлусы билен чалшып, ызына сатын алың. Эгер чалышмасаңыз, онда онуң бойнуны омуң. Эхли новбахар огулларыңыз хем чалшып, ызына сатын алың.

Мениң өңүмде хич ким эли бош гөрүнемесин.

<sup>21</sup>Алты гүңләп сиз ишләрсиниз, эмма единжи гүң дынч алың. Хатда сүрүм дәври болса-да, хасыл дәври болса-да, дынч алың. <sup>22</sup>Бугдайың илкинжи хасылыңдан Галла байрамыны белләң. Йылың ахырында хасыл той бериң. <sup>23</sup>Йылда үч гезек эхли эркеклериниз Ысрайыл Худайы болан Бейик Худайың хузурына гелсин. <sup>24</sup>Чүнки Мен сиңиң өңүңизден башга миллетлери ковуп айрып, серхетлериңизи гиңелдерин. Йылда үч гезек Худайыңыз Реббиге хузурына гелсеңиз, хич ким сиңиң ериңизе гөз дикип билмез.

<sup>25</sup>Маңа гурбанлык үчин сойян малыңызың ганыны хамырмайлы чөрөк билен бермән. Мениң байрамымың шанына гурбан эден малыңызың ягы эртире галмасын.

<sup>26</sup>Ериңизде өнен илкинжи сайлама мивелери Худайыңыз Реббиге өйүне гетириң.

Овлагы энесиниң сүйдүнде биширмән».

<sup>27</sup>Реб Муса ене-де: «Шу сөзлери яз, чүнки Мен сениң билен ве Ысрайыл билен шу сөзлериң эсасында эхт багашдым» дийди. <sup>28</sup>Муса ол ерде Реб билен кырк гижегүндизләп болды. Ол не чөрөк ийди, не-де сув ичди. Ол Эхт сөзлери болан бу он табшырыгы ясы дашларың йүзүне язды.

### *Мусаның йүзи нур сачяр*

<sup>29</sup>Муса элине Эхт язылан ики саны ясы даш бөлегини алып, Синай дагындан ашак дүшди. Ол дагдан ашак инип гелийэркә, Худай билен геплешендиги үчин, онуң йүзи нур сачярды. Мундан онуң өзи хем бихабарды. <sup>30</sup>Харун ве эхли ысрайыллар Мусаның йүзүниң нур сачяңдыгыны гөрөнлеринде, олар онуң якынына гелмәге горкдулар. <sup>31</sup>Эмма Муса олары өз янына чагырды. Харун ве халкың эхли ёлбашчылары онуң янына гелдилер. Муса олар билен геплешди. <sup>32</sup>Мундан соң эхли ысрайыллар онуң төверегине үйшдүлер. Муса Синай дагында Реббиге өзүне берен эхли табшырыкларыны олар табшырды. <sup>33</sup>Муса олар билен геплешип боландан соңра япынжа билен өз йүзүни өртди. <sup>34</sup>Эмма Муса Реб билен геплешмек үчин, Онун хузурына чатма гирен вагты, тә дашары чыкянча, япынжасыны айрарды. Ол дашары чыкып, Реббиге нәме буйрандыгыны ысрайыллар айдан вагты, <sup>35</sup>олар Мусаның йүзүни гөрүп билийәрдилер. Онуң йүзи нур сачярды. Соңра Муса Реб билен геплешмәге гирйән вагтына ченли, ене-де япынжа билен йүзүни өрттерди.

### **35-нжи бап**

#### *Сабат гүни хакда канунлар*

<sup>1</sup>Муса эхли ысрайыл халкыны йыгнап, олар Реббиге ерине етиргеги буйран затларыны айтды: <sup>2</sup>«Алты гүңүң довамында эхли ишиңизи эдиң, эмма Сабат гүңүни Реббе багыш эдип, дынч алың. Шол гүң иш эден адам өлүме хөкүм

эдилер. <sup>3</sup>Сабат гүни яшаян ериңи-зиң хич бир еринде от якман».

### *Мукаддес чадыр үчин садака*

<sup>4</sup>Муса тутуш ысрайыл халкына шейле дийди: «Ине, сизе Реббиң буйругы: <sup>5</sup>Өз араңыздан Реббе садака йыгнаң. Хер ким гөвнүнден чыкаран шу затлары Реббе садака берсин: алтын, күмүш ве бүрүнч; <sup>6</sup>гөк, бадам, гырмызы йүплүк, непис зыгыр мата, гечи йүни; <sup>7</sup>гочуң эйленен дериси, сайлама дери, акация агажы; <sup>8</sup>чыра үчин зейтун ягы, месх ягы үчин ве якымлы ыслы түтетги үчин хошбой ыслы затлар; <sup>9</sup>эфода ве гурсакча дакмак үчин хакак ве башга гымматбаха гашлар.

<sup>10</sup>Араңыздакы хемме укыплы сетчилер гелип, Реббиң буйран эхли шу затларыны ясасынлар: мукаддес чадыр, <sup>11</sup>онуң дашкы өртүги ве япынжасы, илдиргичлери, чарчувалары, сырыклары, сүтүнлери ве олары саклаян дабанлары; <sup>12</sup>сандык ве онуң сырыклары, гапагы, тутусы; <sup>13</sup>хантапта ве онуң сырыклары, эхли энжамлары ве Реббе хөдүр чөреги; <sup>14</sup>ышык үчин чырадан, онуң энжамлары ве чыралары, чыра үчин яг; <sup>15</sup>түтетги сыпасы, онуң сырыклары, месх ягы ве хошбой ыслы затлар, мукаддес чадырың гирелгеси үчин япынжа; <sup>16</sup>якма гурбанлык сыпасы ве онуң бүрүнчден гөзенеги, сырыклары, эхли энжамлары, легени ве онуң сүтүни; <sup>17</sup>хаядың перделери, онуң сүтүнлери, дабанлары, хаядың дервезеси үчин япынжа; <sup>18</sup>Мукаддес чадырың ве хаядың газыклары, оларың зынжырлары; <sup>19</sup>Мукаддес отагда хызмат этмек үчин, овадан тикилен мукаддес лыбаслары; руханы Харуның ве онуң

огулларының руханы болуп хызмат этмеклери үчин оларың йөрите геймлери».

<sup>20</sup>Соңра эхли ысрайыл халкы Мусаның хузурындан дагашдылар. <sup>21</sup>Хер ким йүрегинден беслөп, гөвнүнден чыкараныны Реббе йүз тутулян чадыр үчин, онуң хызматы үчин ве мукаддес лыбаслар үчин Реббе садака гетирдилер. <sup>22</sup>Шейлеликте, эркеклер хем, аяллар хем бирликте гелдилер. Оларың хеммеси өз гөвнүнден чыкаран билезиклерини, гулакхалкаларыны ве мөхүр басылан йүзүклер, гулякалар гетирдилер. Оларың хеммеси алтындан ясаланды. Хеммелер алтындан ясалан затларыны Реббе садака бермек үчин гетирдилер. <sup>23</sup>Хер ким өзүнде бар болан гөк, бадам, гырмызы йүплүгини, непис зыгыр матасыны, гечи йүңүни, гочуң эйленен дерисини ве сайлама дери гетирди. <sup>24</sup>Хер ким күмүшден я-да бүрүнчден эдилен задыны Реббе садака гетирди. Шейле хем, хер ким хер бир иште уланып болжак акация агажыны гетирди. <sup>25</sup>Эхли укыплы чепер элли аяллар гөк, бадам, гырмызы йүплүкден ве непис зыгыр матадан өз эллери билен өрен затларыны гетирдилер. <sup>26</sup>Йүреклерине салнан эхли башаржаң аяллар гечиниң йүңүнден хем йүплүк өрдүлөр. <sup>27</sup>Ёлбашчылар эфодың ве гурсакчаның гашларыны өйжүклерине отуртмак үчин хакак ве башга-да гымматбаха гашлар гетирдилер. <sup>28</sup>Олар якымлы ыслы түтетги үчин, чыра ве месх ягы үчин хошбой ыслы өсүмликлери ве зейтун ягыны гетирдилер. <sup>29</sup>Эхли ысрайыл эркеклери ве аяллары Реббиң Муса буйран иши үчин гөвнүнден чыкаран

затларыны гетирдилер. Олар муны Реббе мейлетин садака хөкмүндө гетирдилер.

<sup>30</sup>Соңра Муса ысрайыллара шейле дийди: «Ине, Реб яхуда тиресинден Хурун агтыгы, Урының оглы Бесалели сайлады. <sup>31</sup>Ол оны Өз Рухы билен долдуруп, оңа дүрли сенетчилик ишлеринде укып, акыл-пайхас ве башаржаңлык берди. <sup>32</sup>Ол өкдө накгаш болуп, алтына, күмше ве бүрүнже дүрли нагышлар салды. <sup>33</sup>Дашлары оймакда, агач ёнмакда, хер хили уссачылык ишинде оңа укып берди. <sup>34</sup>Шейле хем Реб Бесалеле ве дан тиресинден Ахысамагың оглы Охольяба башга адамлара өвретмек ылхамыны хем берди. <sup>35</sup>Реб олар дүрли сенетчилик ишлеринде укып берди: уссачылык я-да накгашчылык, я-да гөк, бадам, гырмызы йүплүк билен ве непис зыгыр сапак билен кешде чекмеклик, я-да докмачылык берилди. Оларың хеммеси өкдө уссалар ве накгашлардыр».

### 36-нжы бап

<sup>1</sup>Мукаддес өйүң гурлушының хер бир ишини нэхили ерине етирмелисини билер ялы, Реб Бесалеле, Охольяба ве башга-да хер бир өкдө уссалара укып хем акыл-пайхас берди. Олар эхли иши Реббинц буйругы боюнча ерине етирмелидилер <sup>2</sup>Соңра Муса Бесалели, Охольябы ве башга-да Реббинц укып берен эхли өкдө уссаларыны йыгнады. Реб бу иши ерине етиргеги оларың йүреклерине салды. <sup>3</sup>Олар мукаддес өйи гурмак үчин, ысрайылларың гетирен эхли мейлетин садакаларыны Мусадан алдылар. Ысрайыллар энтек хем хер гүнирден Муса мейлетин садакаларыны

гетирйәрдилер. <sup>4</sup>Шейлеликде, мукаддес өйүң хер дүрли ишини ерине етирийән хемме өкдө сенетчилер гелдилер. Хер кимиң этмели иши белленилди. <sup>5</sup>Олар Муса: «Реббинц бизе буйран ишини этмекде, халк затлары герегинден артык гетирйәр» дийдилер. <sup>6</sup>Шонун үчин хем Муса дүшелгәнің ичине шейле буйрук билен: «Мундан бейлөк бир эркек я-да аял мукаддес өй үчин садака эдип, хич хили зат гетирмесин» дийип жар чекдирди. Шейдип, халк садака гетирмесини кесди. <sup>7</sup>Чүнки оларың гетирен затлары эййәм эхли иши ерине етирмек үчин герегинден хем артыкды.

### *Ысрайыллар мукаддес чадыры ясаарлар*

<sup>8</sup>Өкдө уссалар он пердеден ыбарат мукаддес чадыр ясадылар. Олар перделери непис зыгыр матадан, гөк, бадам, гырмызы йүплүкден эдип, оларың йүзүнө керубың шекилини оваданлап чекдилер. <sup>9</sup>Хер пердөнің узынлыгы йигрими секиз тирсек, ини дөрт тирсек болуп, эхли перделерин өлчеги бир меңзешди.

<sup>10</sup>Олар бәш пердәни бир айры, бейлеки бәш пердәни хем бир айры эдип чатдылар. <sup>11</sup>Биринжи бәш пердөнің иң соңкусының ужуна гөк халка ясадылар, икинжи бәш пердөнің иң соңкусына-да шейле этдилер. <sup>12</sup>Биринжи топлумың перделериниң иң соңкусының ужуна элли саны халка ясадылар. Икинжи топлумың соңкусына-да элли халка ясадылар. Халкалар бири-бириниң гаршысында ерлешенди. <sup>13</sup>Алтындан элли саны илдиргич ясап, перделери илдиргич билен бири-бирине беркитдилер.

Шейдип, чадыр тутуш бир битеви болды.

<sup>14</sup>Шейле хем, гечиниң йүңүнден эдилен он бир пердеден ыбарат мукаддес чадырын дашкы өртүгини ясадылар. <sup>15</sup>Хер пердәниң узынлыгы отуз тирсек, ини дөрт тирсек болуп, он бир пердәниң-де өлчегини бир меңзеш этдилер. <sup>16</sup>Перделерин бәшисини бир айры чатып, галан алтысыны хем бир айры чатдылар. <sup>17</sup>Биринжи топлумың ортасындан иң соңкусының ужуна элли саны халка ясадылар, икинжи топлумыңка хем шейле этдилер. <sup>18</sup>Соңра бүрүнчден элли саны илдиргич ясап, олары халкадан гечирип, чадыры бирлешдирдилер. Шонда чадыр тутуш бир битеви болды. <sup>19</sup>Чадыр үчин гочун эйленен дерисинден япынжа ясалды ве онуң үстүни өртмәге сайлама дериден ене бир япынжа ясадылар.

<sup>20</sup>Мукаддес чадыр үчин акация агажындан диклигине чарчувалар ясадылар. <sup>21</sup>Хер чарчуваның узынлыгы он тирсек, ини бир ярим тирсек болды. <sup>22</sup>Чарчувалары бири-бири билен сеплешдирип дурар ялы, хер чарчувада ики саны газык дикдилер. Чадырын эхли чарчувалары үчин шейле эдилди. <sup>23</sup>Мукаддес чадырын чарчуваларыны шейле ясадылар: онуң гүнорта тарапы үчин йигрими саны чарчува ясалды. <sup>24</sup>Йигрими чарчуваның ашагындан кырк саны күмүшден дабан ясадылар. Хер чарчуваның ашагындан онуң газыгы үчин ики саны дабан ясалды. <sup>25</sup>Чадырын икинжи тарапы болан демиргазык тарапы үчин хем йигрими чарчува ясалды. <sup>26</sup>Олара хем хер чарчува икиден, жеми кырк саны күмүшден дабан ясадылар. Хер чарчуваның ашагындан ики дабан

ясадылар. <sup>27</sup>Чадырын арка тарапы болан гүнбатар тарапы үчин, алты чарчува ясалды. <sup>28</sup>Чадырын арка тарапындакы бурчлар үчин ики чарчува ясалды. <sup>29</sup>Олар ашакдан ве ёкардан шол бир халка бирлешдирленди. Оларың икиси-де шейле эдилеп, олар ики бурчы эмеле гетирдилер. <sup>30</sup>Шейдип, секиз саны чарчува болуп, хер чарчуваның ашагындан ики дабан ясылып, жеми он алты саны күмүшден дабан ясадылар.

<sup>31</sup>Мукаддес чадырын бир тарапындакы чарчувалар үчин акация агажындан бәш саны сырык ясадылар. <sup>32</sup>Чадырын бейлеки тарапындакы чарчувалар үчин бәшисини ве арка тарапы болан гүнбатырындакы чарчувалар үчин бәшисини ясадылар. <sup>33</sup>Чарчуваларың ортасындан гечйән таягыны чадырын бир ужундан бейлеки ужуна ченли гечирдилер. <sup>34</sup>Чарчувалары алтына гаплап, сырыклары саклар ялы, алтындан халкалар ясадылар. Сырыклар хем алтына гапланды.

<sup>35</sup>Гөк, бадам, гырмызы йүплүкден ве непис зыгыр матадан туты ясадылар. Онуң йүзүне овадан эдип, керубың шекилини нагышлап чекдилер. <sup>36</sup>Пердәни асмак үчин, акация агажындан дөрт саны сүтүн ясалды. Олары алтын билен гаплап, олар алтындан илдиргичлер ве күмүшден дөрт саны дабан ясадылар. <sup>37</sup>Шейле хем, олар чадырын гирелгеси үчин гөк, бадам, гырмызы йүплүкден ве непис зыгыр матадан перде ясадылар. Оны кешде билен нагышладылар. <sup>38</sup>Бу перде үчин акация агажындан бәш саны сүтүн дикип, онуң ёкаркы өртүклерини ве сүтүнлерини алтына гапладылар. Оларың илдиргичлерини хем алтындан эдип, олар бүрүнчден бәш саны дабан ясадылар.

### 37-нжи бап

#### *Әхт сандыгы*

<sup>1</sup>Бесалел акация агажындан сандык ясады. Онуң узынлыгы ики ярым тирсек, ини ве бейиклиги бир ярым тирсек болды. <sup>2</sup>Онуң ичини-де, дашыны-да сап алтына гаплады ве онуң даш-төверегине алтындан жәхек салды. <sup>3</sup>Сандык үчин дөрт саны алтын халка ясады ве олары дөрт аягына: икисини бир тарапындакы аякларына, бейлеки икисини бейлеки тарапындакы аякларына дакды.

<sup>4</sup>Ол акация агажындан сырыклар ясап, олары алтына гаплады. <sup>5</sup>Сандыгы гөтерип әкидер ялы, сырыклары онуң гапдалларындакы халкалардан гечирди. <sup>6</sup>Соңра ол сап алтындан гапак ясады. Онуң узынлыгыны ики ярым тирсек, инини болса бир ярым тирсек этди. <sup>7</sup>Гапагың хер ики ян четинде дөвме алтындан ики саны керуп ясады. <sup>8</sup>Керупларың бири-ни гапагың бир четинде, бейлекисини бейлеки четинде ерлешдирди. Олары гапагың хер ян четинде гоюп, олары гапак билен бир битеви эдип беркитди. <sup>9</sup>Керуплар ганатларыны гапагың депесинде яйып, онуң үстүне сая салып дурдулар. Оларың йүзлери бири-бириниң гаршысында болуп, гөни гапага тарап середйәрдилер.

#### *Хантагта*

<sup>10</sup>Шейле хем ол акация агажындан хантагта ясады. Онуң узынлыгы ики тирсек, ини бир тирсек ве бейиклиги бир ярым тирсек болды. <sup>11</sup>Оны сап алтына гаплап, даш-төверегине алтындан жәхек салды. <sup>12</sup>Хантагтаның гырларына дөрт бармак гиңликде

гуршав этди ве гуршавың даш-төверегине алтындан жәхек салды.

<sup>13</sup>Хантагта үчин алтындан дөрт саны халка ясады. Халкалары онуң дөрт күнжүндәки дөрт аягына беркитди. <sup>14</sup>Хантагтаны гөтерип әкидер ялы, халкалардан гечен сырыклары гуршава якын ерлешдирди. <sup>15</sup>Бесалел акация агажындан сырыклар ясап, олары алтына гаплады. <sup>16</sup>Хантагтада гояр ялы сап алтындан гап-гачлары: якымлы ыслы түтетги үчин табаклар ве жамлар, ичги садакасы үчин шакәселер ве күйзелер ясады.

#### *Чырадан*

<sup>17</sup>Бесалел сап алтындан чырадан ясады. Чыраданың эсасыны ве шахасыны хүнәрментчилик усулында дөвме сап алтындан ясап, онуң гүлкәсесини, гүл-гунчасыны ве гүляпрагыны өзи билен бир битеви этди. <sup>18</sup>Чыраданың хер гапдалындан үч шаха чыкып, жеми онуң алты шахасы болды. <sup>19</sup>Хер шаханың ужунда бадамың гүли шекилинде гүлкәсе ясап, онуң гүл-гунчасы билен гүляпрагыны хем ясады. Бейлеки шахаларда хем хут шейдип, алты шаханың алтысыны-да бирмеңзеш эдип ясады. <sup>20</sup>Чыраданың ортасындакы шахада бадам гүлүне меңзеш дөрт саны гүлкәсе болуп, олар хем гүл-гунчасы билен ве гүляпрагы билен ясалды. <sup>21</sup>Хер жүбүтиң астында бир гунча чыкып, хеммеси билеликде жеми алты шаханы эмеле гетирйәрди. <sup>22</sup>Чыраданың гунчаларыны ве шахаларыны бир битеви эдип ясап, онуң тутуш өзүни дөвме сап алтындан ясады. <sup>23</sup>Чырадана еди чыра дакды. Онуң мүченегини ве новасыны сап алтындан ясады. <sup>24</sup>Чыраданы ве оңа

дегишли эхли энжамлары бир ярым батман <sup>a</sup> болан сап алтындан ясады.

### **Якымлы ыслы түтөтги үчин сыпа**

<sup>25</sup>Якымлы ыслы түтөтги үчин акация агажындан сыпа ясады. Онуң узунлыгы бир тирсек, ини хем бир тирсек болуп, ол дөртбурч болды. Онуң бейиклиги ики тирсек болуп, чыкып дуран бурчларыны өзи билен биле битеви эдип ясады. <sup>26</sup>Онуң депесини, эхли тарапларыны ве бурчларыны сап алтына гаплады. Онуң даш-төверегине алтындан жәхек чекди. <sup>27</sup>Онуң үчин алтындан ики саны халка ясады ве олары жәхегин ашагындан бири-бирине гаршы эдип, ики тарапына дакды. Сыпаны гөтерип гидер ялы, ол халкалардан сырыклар гечирди. <sup>28</sup>Сырыклары акация агажындан ясап, олары алтына гаплады.

<sup>29</sup>Ол атыр ясайжының гарылмагы билен мукаддес месх ягыны ве якымлы ыслы түтөтги хем тайярлады.

## **38-нжи бап**

### **Якма гурбанлык сыпасы**

<sup>1</sup>Бесалел акация агажындан якма гурбанлык сыпасыны ясады. Онуң узунлыгы-да, ини-де бәш тирсек болуп, ол дөртбурчды ве онуң бейиклиги хем үч тирсек болды. <sup>2</sup>Гурбанлык сыпасының дөрт бурчы-да ёкары чыкып дуранды. Бесалел олары гурбанлык сыпасы билен бир битеви эдип, оны тутушлыгына бүрүнже гаплады. <sup>3</sup>Ол гурбанлык сыпасының эхли энжамларыны: күл гаплары, күл атарлары, легенлери,

чаршаклары ве маңчаллары ясады. Оларың хеммесини бүрүнчден ясады.

<sup>4</sup>Гурбанлык сыпасы үчин бүрүнчден торлы гөзенек ясады. Оны гурбанлык сыпасының ашақы гуршавында ерлешдирди. <sup>5</sup>Торлы гөзенегиң дөрт бурчуның херсине сырыклары саклар ялы халка ясады. <sup>6</sup>Ол сырыклары акация агажындан ясап, олары бүрүнже гаплады. <sup>7</sup>Гурбанлык сыпасыны ики тарапындан гөтерип экидер ялы, сырыклары халкалардан гечирди. Онуң дашыны тагталардан ясап, гутусының ичини бош гойды.

<sup>8</sup>Раббе йүз тутулян чадырың гирелгесинде хызмат эдйән аялларың йүз гөрүлйән айнасындан Бесалел бүрүнчден леген ясады ве онуң дурян аягыны хем бүрүнчден этди.

### **Мукаддес чадырың хаяды**

<sup>9</sup>Бесалел мукаддес чадырың хаядыны гурды. Хаядың гүнорта тарапында йүз тирсек узунлыкда непис зыгыр матадан перделер асды.

<sup>10</sup>Перделер үчин йигрими саны сүтүн ве олары саклаян йигрими дабаны бүрүнчден ясады, сүтүнлериниң илдиригичлерини ве жәхеклерини күмүшден этди. <sup>11</sup>Демиргазык тарапы үчин хем шейле этди. Онуң боюна йүз тирсек узунлыкда перделер тутды. Перделер үчин бүрүнчден йигрими саны сүтүн ве йигрими саны дабан ясады, эмма онуң илдиригичлерини ве жәхеклерини күмүшден ясады. <sup>12</sup>Хаядың гүнбатар тарапы үчин элли тирсек узунлыкда перделер тутды ве перделер үчин он саны сүтүн ве он саны дабан ясады. Сүтүнлериң илдиригичлери

<sup>a</sup> 37:24 *Бир ярим батман* – еврейче *бир киккар*. Бу такм. 34 кг деңдир.



ве жәхеклери күмүшден эдиленди. <sup>13</sup>Хаядың өң тарапы болан гүндогар тарапының гинлиги элли тирсек болды. <sup>14</sup>Онуң бир тарапына узынлыгы он бәш тирсек болан перделер тутды. Оларың хем үч сүтүни ве үч дабаны барды. <sup>15</sup>Бейлеки тарапына хем он бәш тирсек узынлыкда перделер тутды, онуң-да үч сүтүни ве үч дабаны барды. <sup>16</sup>Хаядың даш-төверегиндәки әхли перделер непис зыгыр матадан эдиленди. <sup>17</sup>Сүтүнлер үчин дабанлар бүрүнчден эдиленди, эмма онуң илдиргичлери ве жәхеклери күмүшденди, онуң ёкарсының өртүклери хем күмүшденди. Хаядың әхли сүтүнлери күмүш билен жәхеклененди. <sup>18</sup>Хаядың гирелгеси үчин гөк, бадам, гырмызы йүплүкден ве непис зыгыр матадан кешде билен нагышланан япынжа тикдилер. Онуң узынлыгы йигрими тирсек, бейкилиги бәш тирсек болуп, ини хем эдил хаядың тутулары ялыды. <sup>19</sup>Япынжаның бүрүнчден дөрт саны сүтүни билен дөрт саны дабаны барды. Онуң илдиргичлери, ёкарсының өртүклери ве халкалары күмүшденди. <sup>20</sup>Мукаддес чадырың ве онуң хаядының әхли газыклары бүрүнчденди.

### **Мукаддес чадыр**

<sup>21</sup>Ине, мукаддес чадырың, ягны мукаддес әхт чадырының гурлушының

беяны: Бу Мусаның буйругы эса-сында ишленип, руханы Харуның оглы Ытамарың гөркезмеси боюнча левилериң ерине етирен ишиди. <sup>22</sup>Реббиң Муса буйран әхли затларыны яхуда тиресинден Хуруң оглы, Урының агтыгы Бесалел ясады. <sup>23</sup>Онуң янында дан тиресинден Ахысамагың оглы Охологияп хем барды. Ол зергәр ве уссады, гөк, бадам, гырмызы йүплүкден эдилен мата ве непис зыгыр мата кешде чекйәнчиди.

<sup>24</sup>Мукаддес өйүң әхли гурлушык ишине уланмак үчин, садака эдип гетирилен алтының жеми кырк до-куз батман ве ярым пут<sup>а</sup> болды. Ол мукаддес өйүң ресми өлчеги билен өлчелди. <sup>25</sup>Илат санавында хасаба алнан халкдан йыгналан күмшүң мөчбери йүз етмиш батман ве ярым чувал<sup>б</sup> болды. Ол хем мукаддес өйүң ресми өлчеги билен өлчелди. <sup>26</sup>Бу хасаба алнан, яшы йигрими ве ондан ёкары болан хер адам башына мукаддес өйүң ресми өлчеги билен бир мысгалдан<sup>в</sup> дүшйәрди. Ол ерде жеми алты йүз үч мүң бәш йүз элли эркек адам барды. <sup>27</sup>Мукаддес өйүң сүтүни үчин ве тутының сүтүни үчин йүз етмиш батман<sup>г</sup> күмүш уланылды. Йүз сүтүн үчин йүз етмиш батман күмүш, бир сүтүн үчин бир битин ондан еди батман<sup>д</sup> күмүш уланылды. <sup>28</sup>Бесалел сүтүнлериң илдиргичлери үчин, онуң ёкаркы өртүклери ве

<sup>а</sup> 38:24 **Кырк докуз батман ве ярым пут** – еврейче *йигрими докуз киккар ве еди йүз отуз шекел*. Бу такм. 1 тонна дендир.

<sup>б</sup> 38:25 **Йүз етмиш батман ве ярым чувал** – еврейче *йүз киккар ве бир мүң еди йүз етмиш бәш шекел*. Бу такм. 3420 кг дендир.

<sup>в</sup> 38:26 **Бир мысгал** – еврейче *бир бека, ягны ярым шекел*. Бир бека такм. 6 гр дендир.

<sup>г</sup> 38:27 **Йүз етмиш батман** – еврейче *йүз киккар*. Бу такм. 3400 кг дендир.

<sup>д</sup> 38:27 **Бир битин ондан еди батман** – еврейче *бир киккар*. Бу такм. 34 кг дендир.

жәхеклери үчин ярым чувал <sup>а</sup> күмүш уланды. <sup>29</sup>Садака үчин гетирилен бүрүнжин мөчбери жеми йүз йигри-ми батман <sup>б</sup> болды. <sup>30</sup>Мундан ол Реббе йүз тутулян чадырың гирелгеси үчин дабанлар ясады, бүрүнч гурбанлык сыпасыны ве онуң үчин бүрүнчден гөзенок, гурбанлык сыпасының әхли энжамларыны, <sup>31</sup>шейле хем, хаядың әхли сүтүнлерини, онуң дервезесиниң сүтүнлерини, мукаддес чадырың ве хаядың әхли газыкларыны ясады.

### 39-нжы бап

#### *Руханы гейимлери*

<sup>1</sup>Мукаддес отагда хызмат этмек үчин гөк, бадам, гырмызы йүплүкден овадан нагышланан гейимлер тикдилер. Реббин Муса буйрушы ялы, олар Харун үчин мукаддес лы-баслары тикдилер.

<sup>2</sup>Бесалел эфоды алтын сапакдан, гөк, бадам, гырмызы йүплүкден ве непис зыгырдан докалан матадан тикди. <sup>3</sup>Алтын бөлөклерини оврадып, сапак ялы инче кесип, оны гөк, бадам, гырмызы йүплүгин ве непис зыгыр сапагың арасына усатлык билен гошдулар. <sup>4</sup>Хер ики ужуны бири-бирине баглаян ики саны эгинбаг тикип, оны хем беркитдилер. <sup>5</sup>Реббин Муса буйрушы ялы, онуң йүзүндәки нагышлы кемери хем эдил эфодың тикилиши ялы алтындан, гөк, бадам, гырмызы йүплүкден ве непис зыгыр матадан тикдилер.

<sup>6</sup>Хакык дашлар тайярланып, оңа накгашларың оюп мөхүр басышы

ялы, Ысрайылың огулларының атларыны оюп язып, олары хем алтын гаш өйжүклере отуртдылар. <sup>7</sup>Реббин Муса буйрушы ялы, Ысрайылың огулларына ятлама дашлары болмагы үчин булары эфодың эгинбагына дакды.

<sup>8</sup>Инче нагышлар билен гурсакча тикди. Оны эфодың тикилиши ялы эдип, алтындан, гөк, бадам, гырмызы йүплүкден ве непис зыгыр матадан тикди. <sup>9</sup>Гурсакчаны ики гат эдип, инини боюны бир гарыш эдип, оны дөрт-бурч шекилинде этди. <sup>10</sup>Гурсакчаның йүзүне дөрт хатар гаш: биринжи хатара гойы гызыл, сары, зүмеррет гашлары; <sup>11</sup>икинжи хатара пөвризе, гөк якут, алмаз; <sup>12</sup>үчүнжи хатара мәмиши, ак ве гонур якут, гойы гырмызы якут; <sup>13</sup>дөрдүнжи хатара алтын-сары, хакык ве яшыл гашлары дакды. Олар алтын гаш өйжүклере отурдыланды. <sup>14</sup>Ысрайылың огулларының атларына лайыклыкда гашлар он ики саны болуп, он ики тирәниң херсиниң ады эдил мөхүр басылан ялы эдилеп, хер гашың йүзүне оюлып языланды.

#### *Гурсакча*

<sup>15</sup>Гурсакча үчин сап алтындан өрме зынжырлар ясалды. <sup>16</sup>Гурсакча дакмак үчин, алтындан ики саны гаш өйжүги ве ики саны алтын халка ясап, олары гурсакчаның ёкаркы ики ужуна илдирди. <sup>17</sup>Өрме ики алтын зынжыры гурсакчаның ужундакы ики халкадан гечирди. <sup>18</sup>Зынжырларың бейлеки ики ужуны алтын гаш өйжүклере, эфодың өң тарапындакы эгинбагына беркитди. <sup>19</sup>Алтындан ене ики

<sup>а</sup> 38:28 *Ярым чувал* – еврейче *бир мүң еди йүз этмиш бәш шекел*. Бу такм. 20 кг деңдир.

<sup>б</sup> 38:29 *Йүз йигрими батман* – еврейче *етмиш киккар билен ики мүң дөрт йүз шекел*. Бу такм. 2,4 тонна деңдир.

саны халка ясап, олары гурсакчаның ич йүзүндәки ики ужуна, эфодың ич гатына дакды. <sup>20</sup>Алтындан енеде ики саны халка ясап, олары эфодың өң тарапындакы эгинбагының ашақы бөлөгине беркитди. Олар эфодың нагышлы кемериниң ёкарсында ерлешенди. <sup>21</sup>Реббиң Муса буйрушы ялы, гурсакчаның эфотдан салланып гачмазлыгы үчин, онуң халкалары гөк йүп билен эфодың халкаларына даңланды. Шонда гурсакча эфодың нагышлы кемериниң йүзүнде дурды.

### *Бейлеки руханы гейимлери*

<sup>22</sup>Бесалел эфодың ашагыннан гейилиён доны гөк матадан тикди. <sup>23</sup>Онуң ортасындан келле гирипчыкар ялы ачык ер гойды. Бу ачык ер йыртылмаз ялы, оңа гыя айлады. <sup>24</sup>Гөк, бадам, гырмызы йүплүкден нар шекиллерини ясап, олары донуң ашақы этегине дакды. <sup>25</sup>Сап алтындан жаңжагазлар ясап, олары нарларың арасындан донуң тутуш этегине дакды. <sup>26</sup>Реббиң Муса буйрушы ялы, бир нар билен алтын жаңжагаз башаша эдилеп, олар хызмат эденде геймек үчин тикилен донуң тутуш этегине дакылды.

<sup>27</sup>Олар Харун ве онуң огуллары үчин непис зыгыр матадан узын көйнеклер хем тикдилер <sup>28</sup>Шейле хем, непис зыгыр матадан селле, башаңы ве йүплүкден ички гейимлер тикдилер. <sup>29</sup>Билгушагы гөк, бадам, гырмызы йүплүкден ве непис зыгыр матадан эдилеп, нагышлар билен кешделенди. Бу Реббиң Муса буйрушы ялы эдилди.

<sup>30</sup>Сап алтындан безег шайыны ясады. Оюп мөхүр басылан дек, онуң йүзүне «Реббе багыш эдилен» диен

сөзлери оюп язды. <sup>31</sup>Реббиң Муса буйрушы ялы, муны гөк сапак билен селләниң өң тарапына чатды.

### *Муса эдилен ишлери гөзден гечирйәр*

<sup>32</sup>Шейлелик билен, Реббе йүз тутулян мукаддес чадырың әхли иши тамамланды. Ысрайыллар әхли затлары эдил Реббиң Муса буйрушы ялы ясадылар. <sup>33</sup>Соңра олар мукаддес чадыры Мусаның янына гетирдилер, шейле хем: чадыр ве онуң әхли эсбаплары, онуң илдиргичлери, чарчувалары, сырыклары сүтүнлери ве олары сакляяң дабанлары; <sup>34</sup>гочуң эйленен дерисинден ве сайлама дериден япынжа, туты; <sup>35</sup>Әхт сандыгы ве онуң сырыклары, гапагы, <sup>36</sup>хантагта, онуң әхли энжамлары, Реббе хөдүр чөреги; <sup>37</sup>ышык үчин сап алтындан чырадан, онуң әхли энжамлары ве чыралары, чыра үчин яг; <sup>38</sup>алтындан эдилен сыпаны, месх ягы ве хошбой ыслы затлар, мукаддес чадырың гирелгеси үчин япынжа; <sup>39</sup>бүрүнч гурбанлык сыпасы, онуң бүрүнчден гөзенеги, онуң сырыклары ве әхли энжамлары, легени ве онуң сүтүни; <sup>40</sup>хаядың перделери, сүтүнлери ве дабанлары, онуң дөвезеси үчин япынжа, онуң халкалары ве газыклары. Реббе йүз тутулян мукаддес чадырың хызматы үчин әхли эсбаплар. <sup>41</sup>Мукаддес отагда хызмат этмек үчин, овадан тикилен мукаддес лыбаслары. Руханы Харуның ве онуң огулларының руханы болуп хызмат этмеклери үчин йөрите гейимлери гетирилди. <sup>42</sup>Ысрайыллар әхли иши эдил Реббиң Муса буйрушы ялы ерине етирдилер. <sup>43</sup>Муса әхли ишиң эдил Реббиң буйрушы ялы ерине етирилендигини гөрөнде, ысрайыллара алкыш айтды.

40-нжы бап

*Мукаддес чадыр Реббе багыш  
эдилйэр*

<sup>1</sup>Реб Муса шейле дийди: <sup>2</sup>«Биринжи айың биринжи гүни Реббе йүз тутулян мукаддес чадыры гур. <sup>3</sup>Эхт сандыгыны гетирип, онуң ичинде гой ве онуң өңүнден туты тут. <sup>4</sup>Хантагтаны гетирип, онуң энжамларыны отурт. Чыраданы гетирип, онуң чыраларыны як. <sup>5</sup>Түтетги үчин алтындан эдилен сыпаны Эхт сандыгының өңүнде гой. Мукаддес чадырың гирелгесине япынжа тут. <sup>6</sup>Реббе йүз тутулян мукаддес чадырың гирелгесиниң өңүнде якма гурбанлык сыпасыны гур. <sup>7</sup>Чадыр билен гурбанлык сыпасының арасында леген гоюп, она сув гуй. <sup>8</sup>Тутуш даш-төвереге хаят гур ве хаядың дөвезесине япынжа тут. <sup>9</sup>Соңра месх ягыны алып, чадыра ве онуң эхли затларына яг гуй. Оны ве онуң эхли эсбапларыны мукаддес эт, шонда ол мукаддес болар. <sup>10</sup>Якма гурбанлыгының сыпасының үстүне ве онуң эхли энжамларының үстүне хем яг сепеле. Шейдип, гурбанлык сыпасыны мукаддес эт, шонда ол иң мукаддес болар. <sup>11</sup>Легене ве онуң сүтүниниң үстүне яг сепеләп мукаддес эт. <sup>12</sup>Соңра Харуны ве онуң огулларыны Реббе йүз тутулян чадырың гирелгесине гетирип, олары сув билен юв. <sup>13</sup>Харуна руханы гейимлерини гейдир ве онуң башына яг гуюп, Маңа багыш эт, шонда ол Маңа руханы болуп хызмат эдип билер. <sup>14</sup>Онуң огулларыны хем гетирип, олар узун көйнеклери гейдир. <sup>15</sup>Атасыны багыш эдишиң ялы, огулларыны хем башына яг гуюп багыш эт, шонда олар Маңа

руханы болуп хызмат эдип билерлер: бу руханычылык олар үчин несилменесил эбедилик болар».

<sup>16</sup>Муса эхли зады эдил Реббиң өзүне буйрушы ялы этди. <sup>17</sup>Икинжи йылың биринжи айының биринжи гүни мукаддес чадыр гурулды. <sup>18</sup>Муса мукаддес чадыры шейле гурды: онуң дабанларыны, чарчуваларыны отуртды, сырыкларыны дакды ве сүтүнлерини дикди. <sup>19</sup>Муса Реббиң өзүне буйрушы ялы эдип, мукаддес чадырың дашкы өртүгини ве япынжасыны тутды. <sup>20</sup>Ол Эхт язгысыны алып, сандыгың ичинде гойды ве сандыгың сырыкларыны дакып, онуң үстүниң гапагыны япды. <sup>21</sup>Муса Реббиң буйрушы ялы, Эхт сандыгыны мукаддес чадыра гетирип гойды. Онуң өңүнден туты асып, оны айратын гойды. <sup>22</sup>Ол хантагтаны тутының дашында, Реббе йүз тутулян мукаддес чадырың демиргазыгында гойды. <sup>23</sup>Муса Реббиң буйрушы ялы эдип, ол хөдүр чөрегини хантагтаның үстүнде гоюп, Реббиң хузурына гетирди. <sup>24</sup>Чыраданы Реббе йүз тутулян мукаддес чадырың гүнорта тарапына гетирип, хантагтаның гаршысында гойды. <sup>25</sup>Реббиң өзүне буйрушы ялы, Муса Реббиң хузурында чыралары якды. <sup>26</sup>Алтындан эдилен сыпаны гетирип, Реббе йүз тутулян чадырда, тутының өңүнде гойды. <sup>27</sup>Муса Реббиң буйрушы ялы, онуң үстүнде якымлы ыслы түтетти якды. <sup>28</sup>Ол мукаддес чадырың гирелгеси үчин япынжа хем тутды. <sup>29</sup>Ол Реббе йүз тутулян мукаддес чадырың гирелгесинде якма гурбанлык сыпасыны гойды. Реббиң буйрушы ялы, онуң үстүнде якма гурбанлыгыны ве галла садакасыны берди. <sup>30</sup>Реббе йүз тутулян чадыр билен гурбанлык

сыпасының арасында легени гойды ве ювунмак үчин онуң ичине сув гуйды. <sup>31</sup>Муса, Харун ве онуң огуллары шол сув билен эллерини ве аякларыны ювдулар. <sup>32</sup>Олар Реббе йүз тутулян чадыра гиренлеринде ве гурбанлык сыпасының янына геленлеринде, Реббин Муса буйрушы ялы ювундылар. <sup>33</sup>Мукаддес чадырың ве гурбанлык сыпасының даш-төверегине хаят гурды ве хаядың дервезесине япынжа тутды. Шейдип, Муса әхли иши тамамлады.

***Реббин шөхраты чадыры долдуяр***

<sup>34</sup>Соңра Реббе йүз тутулян мукаддес чадыры булут өртди. Реббин

шөхраты мукаддес чадыры долдурды. <sup>35</sup>Муса Реббе йүз тутулян чадыра гирип билмеди, себәби оны булут өртүп, мукаддес чадыры Реббин шөхраты долдурыпды. <sup>36</sup>Хер гезек булут мукаддес чадырдан айрылып сүйшенде, ысрайыллар хем өз ёлларыны довам этдирердилер. <sup>37</sup>Эмма булут ол ерден айрылмаса, тә булут сүйшйәнчә, олар хем гөчмән отураддылар. <sup>38</sup>Тутуш ысрайыл халкы хер гезек йөриш эденде, Реб олар үчин гүндизине булут, гижесине от сүтүни болуп, мукаддес чадырың депесинде дурярды.

